



Беларус

Не пакідайце
мовы нашай
беларускай,
каб
ня ўмерлі!
Францішак Багушэвіч
(1840-1900)

№ 373 Верасень 1990
Год выд. XXXIX

BIELARUS / Byelorussian Newspaper in the Free World. Published by the Byelorussian-American Assn., Inc.

Address: P. O. Box 178, Jamaica, N.Y. 11432, U.S.A.

Price \$ 2.00

ПРА ШТО ТРЭБА ДУМАЦЬ? ШТО ТРЭБА РАБІЦЬ?

Яўген Лецка, старшыня аргкамітэту згуртавання «Бацькаўшчына», камэнтуючы «Зварот да Беларусаў сьвету» («Літаратура і Мастацтва», 10.VIII.90), выказаў спадзяваньне на дапамогу, якую эміграцыя можа даць Беларусі: «Шмат работы наперадзе і нашым душам, і розумам, і рукам! Дапамагчы нам у гэтым могуць нашы сучасныя людзі, якія жывуць у цывілізаваных краінах, набылі там вопыт і веды».

Алё, настаў мамэнт, калі роля эміграцыі драматычна ўзмацняецца. У меру таго як жыцьцё ў Савецкім Саюзе лібэралізуецца, перад эміграцыяй паўстаюць зусім новыя заданьні, і адно з галоўных — дзяліцца з сусьветам ідэямі з Бацькаўшчыны, з прадстаўнікамі новаствораных прадпрыемстваў, набытымі на Захадзе «вопыт» (дазнаньне) і ведамі, а таксама кантактамі з заходнімі ўстановамі й фірмамі.

Дасюль аднак мы, як арганізаваная грамада, ніколі не займаліся зборам інфармацыі, каб устанавіць, дзе гэтае наша дазнаньне й веда, колькі якіх мы маем спецыялістаў, як зь імі скантактавацца пры патрэбе. А пры сучаснай тэндэнцыі разьвіцьця ў Савецкім Саюзе (калі ня здарыцца там нейкага раптоўнага залому, катаклізму), мы ўсё больш чуюм ад людзей, што прыяжджаюць зь Беларусі, пра патрэбу кантактаў з мэдыкамі, інжынерамі, заканадаўцамі, пэдагогамі, мэнаджэрамі, спецыялістамі тае ці іншае прафэсіі.

У Злучаныя Штаты, Канаду, Ангельшчыну, Нямеччыну прыяжджаюць прадстаўнікі Вярхоўнага Савету Беларусі, Беларускага Народнага Фронту, Акадэміі Навук, каапэратываў, школаў ды іншых установаў, і кожны зь іх нязвычайна рады, калі яму або ёй даводзіцца сустрэцца з сусьветамі-грамадзянамі заходніх краёў, якія маюць адпаведныя веды й кантакты ды здольныя дапамагчы ў наладжаньні сувязяў з патрэбнымі коламі для запачаткаваньня ці замацаваньня таго ці іншага інтарэсу.

Цяпер у Савецкім Саюзе запусьцецца ў ход працэс радыкальнай дэцэнтралізацыі эканамічных структураў (плян акадэміка Станіслава Шаталіна), цяжар эканамічнай ініцыятывы ўсё больш кладзецца на паасобныя рэспублікі. Свабода нясе за сабой, як ведама, і адказнасьць за стан справаў. Вось чаму абавязак усіх нас цяпер, палітычны і маральны абавязак — думаць і дзеіць, каб быць гатовымі дапамагчы Бацькаўшчыне «дазнаньнем і ведамі», спрыяць нашым кантактамі з урадавымі й бізнэсаўскімі коламі дэмакратычным плыням на Беларусі ў працягленьні эканамічнае ініцыятывы, бо ад гэтай ініцыятывы будзе ў вялікай меры залежаць выхад Беларусі зь матэрыяльнага і духовага крызісу.

Рыгор Барадулін

ДА ЗГУРТАВАНЬНЯ БЕЛАРУСАЎ СЬВЕТУ

Беларусы ўсіх краёў, яднайцеся!
Нас няшмат, а будзе менш яшчэ,
Як адступім,
Зломімся пад націскам,
Як ад нас рашучасьць уцячэ.

Праз усе вякі нас толькі ціснулі
І хадзіць хацелі, як па тлі.
Нас душылі Волгамі і Вісламі —
Кожны тужыў зашмаргу пятлі.

Нас турылі з Бацькаўшчыны,
Зь Дзедзіны.

Нам, панам крывіцкае зямлі,
Котласы, Чарнобылі адведзены.
Маем права мы на мазалі.

Нас палілі, катавалі, праталі,
Малацілі нас, нібы кулі,
Каралі.
Забойцы,
Імпэратары,
І бацькі працоўных мас,
Калі

Беларусь, як палатніну, кроілі
На муньдзіры ды на каптаны.
І магілы з нашымі гэроямі
Уціскалі валуны маны.

Над сьвятынямі пазруйнаванымі
Паклянемся дбаць пра карані.
Будзем Янкамі,
А ня Іванамі,
Што ня ведаюць свае радні!

Працавалі мы на ўсе імперыі,
Папрацуем на сябе,
Браты!
Дык адродзімся душой і вераю.
З намі Бацька Бог
І Дух Сьвяты!

Літаратура і Мастацтва, 7.IX.1990

НАЦЫЯНАЛЬНАЯ СЫМБОЛІКА ДАЗВОЛЕНА!

Менскі гарсавет прыняў рэкамендацыйную пастанову: кожны грамадзянін і калектыў дзяржаўнай установы ці грамадзкай арганізацыі свабодны пастанаўляць аб выкарыстоўваньні беларускай нацыянальнай сымболікі (бел-чырвона-белага сыягу і Пагоні). У Менску на адным урадавым будынку вісіць ужо, разам са сыягам Беларускай ССР, і бел-чырвона-белы сыяг. Гэтак, паступова, пачынае ўжывацца ідэя яшчэ адзін пункт праграмы Беларускага Народнага Фронту «Адраджэньне».

ПРЫЎІТАНЬНЕ АД ПРЭЗЫДЭНТА ДЖОРДЖА БУША 19-Й СУСТРЭЧЫ БЕЛАРУСАЎ ПАЎНОЧНАЙ АМЭРЫКІ

THE WHITE HOUSE
WASHINGTON

August 29, 1990

I am pleased to extend my warmest greetings to everyone gathered in Cleveland for the 19th Convention of the Byelorussians of North America. My special welcome goes to your guests from the Soviet Union.

During the past year, as courageous men and women have rekindled the fires of freedom across Eastern Europe, we have witnessed a resurgence of ethnic pride and cultural awareness both in that region of the world and in North America. The United States is a nation of immigrants, and we share a strong sense of kinship with the people of our ancestral homelands. Thus, we proudly cherish the many different customs and traditions that form so great a portion of our cultural heritage.

Celebrating the unique heritage of the Byelorussian people and the many contributions they have made to the United States and Canada, this gathering also underscores our feelings of friendship for those still living in your ancestral homeland. The people of Byelorussia are striving to build anew over the history of communism, and I join you in celebrating their renewed hopes for the future.

Barbara joins me in sending our best wishes for an enjoyable convention. God bless you.

БЕЛЫ ДОМ
Вашынгтон

29 жніўня 1990 г.

Я з прыемнасьцяй перадаю свае найцяплейшыя прывітаньні ўсім, хто прыбыў на 19-ю Сустрэчу Беларусаў Паўночнай Амэрыкі. Я асабліва вітаю вашых гасьцей з Савецкага Саюзу.

На працягу апошняга году, у часе якога адважныя мужчыны й жанчыны распалілі агні свабоды па цэлай Усходняй Эўропе, мы сталіся сьветкамі адноўленага ўздыму этнічнай гордасьці і культурнай самасьведомасьці як у гэтым рэгіёне сьвету, гэтак і ў Паўночнай Амэрыцы. Злучаныя Штаты — гэта нацыя імігрантаў, і мы падзяляем моцнае адчуваньне роднасьці з народамі краёў нашага паходжаньня. Гэтак, мы з гордасьцяй перахоўваем шмат розных звычаяў і традыцыяў, зь якіх складаецца такая вялікая частка нашае культурнае спадчыны.

Ушаноўваючы унікальную спадчыну Беларускага народу і шматлікія выпадкі ўкладу, зробленага Беларускамі, у Злучаныя Штаты й Канаду, гэтая Сустрэча таксама падкрэсьлівае нашае пачуцьцё прыязні да тых, хто жыве на вашых айчынных землях. Народ Беларусі імкнецца будаваць там, дзе камунізм будаваў, і я далучаюся да вашае ўрачыстасьці, якая адзначае ягоньня адноўленьня спадзяваньні на будучыню.

Барбара далучаецца да маіх найлепшых пажаданьняў вам прыемнае сустрэчы. Блаславі вас Божа.

ДЖОРДЖ БУШ

BIELARUS

Byelorussian Newspaper in the Free World

Published monthly by

BYELORUSSIAN-AMERICAN ASSOCIATION, INC.

Subscription \$ 20 yearly

«БЕЛАРУСЬ» — Газета Беларусаў у Вольным Сьвеце.

Выходзіць месячна

Рэдагуе Калегія

Выдае: Беларуска-Амэрыканскае Задзіночаньне.

Падпіска с перасылкаю 20 дал. на год.

Артыкулы, прадпісанья прозьвічам або ініцыяламі аўтара, могуць зьмяшчаць пагляды, зь якімі Рэдакцыя не згаджаецца.

РЭЗАЛЮЦЫЯ 19-Й СУСТРЭЧЫ БЕЛАРУСАЎ ПАЎНОЧНАЙ АМЭРЫКІ

ў Кліўлендзе 1-3.IX.1990 г.

Мы, удзельнікі 19-й Сустрэчы Беларусаў Паўночнай Амэрыкі, зьехаўшыся са Злучаных Штатаў, Канады, Беларускай ССР, Беласточчыны, Віленшчыны, Англіі, Францыі, Заходняй Нямеччыны ў беларускае селішча Полацк у горадзе Кліўлендзе, штат Агаё, ЗША, заслухаўшы прывітаньні ад Прэзыдэнта Джорджа Буша, Кангрэсу Злучаных Штатаў, прадстаўнікоў мясцовых уладаў ды ад беларускіх арганізацыяў, выслушаўшы выступленьне кангрэсмэнкі Мэры Роўз Оўкэр, урачыста дэкляруем:

1. Рабіць захады, каб дзяржаўныя і прыватныя сэктары заходніх краінаў аказалі гуманітарную дапамогу пацярпелым ад чарнобыльскай радыяцыі на Беларусі, як гэта звычайна робіцца ў выпадках вялікіх катастрофаў. Імкнуцца адроджваць нацыянальную культуру, хрысьціянскую мараль і агульначалавечыя вартасьці.

2. Зьвярнуцца з просьбай ад імя беларускіх грамадаў у ЗША і Канадзе да Кангрэсу ЗША і Парлямэнту Канады, каб у Амэрыку й Канаду былі прынятыя квоты імігрантаў зь ліку жыхароў найбольш заражаных мясцовасьцяў чарнобыльскай зоны Беларусі.

3. Падтрымваць і далей дзейнасьць Беларускага Народнага Фронту, ськіраваную на ратаваньне жыхарства ад чарнобыльскай радыяцыі, на ратаваньне беларускае нацыі ад культурнага заняпаду, да якога давяла аднапартыйная сыстэма.

4. Рабіць захады для пабудовы коштам амэрыканскіх і канадзкіх фондаў анкалягічнага шпіталю ў Беларусі, у якім лячыліся-б ахвяры чарнобыльскай радыяцыі ды ў якім працавалі-б таксама і лекары з Амэрыкі й Канады.

5. Спрыяць усімі магчымымі спосабамі эканамічным і гандлёвым сувязям паміж амэрыканскімі, канадзкімі ды іншымі заходнімі фірмамі, з аднаго боку, і прыватнымі прадпрыёмствамі Беларусі, з другога.

6. Спрыяць пашыраньню й замацоўваньню дыпляматычных сувязяў Злучаных Штатаў Амэрыкі і Канады зь Беларускай Рэспублікай, Вярхоўны Савет якое абвесьціў 27 ліпеня сёлета Беларусь сувэрэннай дзяржавай.

7. Падтрымваць справу як мога больш шырокага навуковага, культурнага і турыстычнага абмену паміж Паўночнай Амэрыкай і Беларускай, прыезд у Злучаныя Штаты й Канаду беларускіх студэнтаў на навуку, спэцыялістаў рознага профілю, у тым ліку сельскагаспадарчага, на практыку, моладзі на азнаямленьне з жыццём Беларусаў Амэрыкі й Канады.

8. Мы падтрымваем ініцыятыву аргкамітэту згуртаваньня «Бацькаўшчына» ў Менску дзеля аб'яднаньня Беларусаў сьвету, каб супольна спрыяць (кажучы словамі аргкамітэту са «Звароту да Беларусаў сьвету») «нацыянальнаму адраджэньню ўсяго беларускага народу, палітычнаму і эканамічнаму сьвэрэннітэту Беларусі».

намічнаму сьвэрэннітэту Беларусі».

9. Мы вітаем намаганьні ў колах беларускага грамадзтва, ськіраваныя на рэалізацыю Закону аб дзяржаўнасьці беларускае мовы, які ўвайшоў у сілу ўчора, 1-га верасьня 1990 году.

10. Мы зварачаемся з просьбай да ўладаў Беларускай ССР, каб было спынена накладаньне мыта на дазымэтры, якія жыхары Рэспублікі дастаюць ад сваіх суродзічаў з-за мяжы.

11. Мы выказваем непакой з прычыны нарастаньня антыбеларускай акцыі на Беласточчыне, якая выяўляецца ў хлусьлівай прэсавай кампаніі ды ў паленым цэркваў і нішчэньні помнікаў беларускай культуры. Нас таксама трывожаць выпадкі частага прападаньня ў дарозе да адрасатаў у БССР і Польшчы беларусаведных публікацыяў, у тым ліку зборнікаў мастацкае літаратуры і навуковых артыкулаў, рэлігійных выданьняў.

12. Мы поўнімся надзеяй, што працэс дэмакратызацыі ў Беларусі будзе паглыбляцца й замацоўвацца, спрыяючы палепшаньню эканамічнага дабрабыту й культурнага росквіту Беларускага народу ды ўзмацненьню мірнага супрацоўніцтва паміж народамі Беларусі, Злучаных Штатаў Амэрыкі й Канады.

Кліўленд, Агаё, ЗША

Нядзеля, 2 верасьня 1990 году

19-Я СУСТРЭЧА БЕЛАРУСАЎ
ПАЎНОЧНАЙ АМЭРЫКІ

**М. КУКАБАКА: «ЖЫЎ
НЕ ПА ХЛУСЬНІ»**

Беларускі іншадумец Міхал Кукабака дачакаўся нарэшце праўды пра сябе ў афіцыйным друку БССР. «Літаратура і Мастацтва» (24.VIII), пад заг. «Рэабілітаваць пры жыцці», зьмясьціла вялікі дакумэнтальны матар'ял Алесь Лукашук, сябры камісіі пры ВС БССР па правах ахвяраў рэпрэсіяў. Цытуюцца ў матар'яле і некаторыя дакумэнты ньюёркскага Камітэту абароны вязьняў сумленьня на Беларусі, газэты «Беларус» ды Беларускае сэкцыі радыё «Свабода».

Другі вялікі матар'ял пра Кукабаку, аўтарства таго-ж А. Лукашук, зьмешчаны ў папулярнай газэце «Знамя юносты» (тыраж: 800 тыс. экз.). Лукашук артыкул (з фатаздымкамі Кукабакі) — гэта, як зазначана ў падзагалюку, «партрэт-хроніка іншадумца». «Іншадумцам» Кукабака застаецца й надалей: ён дамагаецца рэабілітацыі. Але савецкая дзяржава сваіх памылак не прызнае. На паўторныя заявы аб рэабілітацыі — адказ стандартны. Вось яшчэ адзін адказ Пракуратуры БССР, датаваны 9 жніўня сёлета: «Ваша заява... пакінутая без задавальненьня на асновах, якія Вам ня раз паведамляліся раней».

Лукашук свой артыкул канчае словамі: «Божа, няўжо яны заўсёды будуць рэабілітаваць толькі пасьмяротна?..»

КДБ: ШТО ХАВАЕЦЦА ЗА ШЫРМАЙ?

Ад Рэдакцыі: У савецкім друку шмат пішацца цяпер пра Камітэт Дзяржаўнай Бясьпекі (КДБ), пра дзейнасьць якога да перабудовы ня згадвалі нават энцыклапэдыі ў СССР. Гэтак, газэта «Советская Белоруссия» (1.IX.90) перадрукавала з часопісу «Архивы и факты» (№ 34/90) вельмі дапытлівае інтэрв'ю карэспандэнта П. Лук'янчанкі з заступнікам старшыні КДБ СССР, начальнікам Першага Галоўнага Упраўленьня генэрал-лейтэнантам Л. Шабаршыным. У інтэрв'ю Шабаршын, між іншага, кажа, што ведамы амэрыканскі аўтар «ніжак пра КДБ, Баран «і ягоныя суаўтары з ЦРУ былі-б здзіўленыя тым, наколькі сур'ёзна іх успрымаюць інтэлігентныя людзі» ў Савецкім Саюзе. Шабаршын, зразумела, запярэчвае шмат якім выказваньням пра КДБ.

Таксама «Літаратура і Мастацтва» (7.IX.90) апублікавала матар'ял пра калектыўнае інтэрв'ю пісьменьнікаў з адным з адказных кіраўнікоў КДБ БССР і сакрэтныя дасюль купаўскія й коласаўскія дакумэнты. Да гэтага востранадзённага пытаньня што даролі КДБ у сучасным перабудовачным працэсе на Беларусі выказваецца ніжэй наш госьць Сяржук Сокалаў-Воюш.

Нават перадсьмяротная агонія ёсьць барацьбой за жыцьцё. Сёньня такую агонію пачынае зазнаваць на сабе першая (і напэўна апошняя) ў сьвеце дзяржава «рабочых і сялян», якая з усіх сілаў імкнецца ператварыцца ў дзяржаву Чалавека. Яшчэ адчайна б'юцца за сваё права на існаваньне старыя структуры, яшчэ стараюцца ўхапіць на разьвітаньне як найбольшы кавалак пірага дабрабыту старыя намэнклатуршчыкі, яшчэ сьпешна дабудовуюць летнікі перадкатастрофных парт-апаратчыкі, а просты люд у чаканьні новых часоў адчайна мітынгуюць і тоне ў новым бязьвер'і.

У гэтым вялікім гамузе і бязладзьдзі спакойна адчувае сябе, здаецца, толькі адна арганізацыя — КДБ. Вайсковыя ахвіцэры і тыя адчулі пажар пад нагамі, а гэтым — усё нічога. Значыць, не гарыць зямля, значыць не зачапіла яшчэ за жывое, усё гэта азначае толькі адно: не дарэмна б'юцца за сваё існаваньне старыя структуры, ня істотна хто і што імкнецца ўхапіць на разьвітаньне, марна мітынгуюць людзі і турбуюцца вайсковыя ахвіцэры...

Нечаканы выбух у Румыніі. Сакрэтныя службы — апошнія верныя Чаўшэску сілы... Чаўшэску? Рэжыму? Ня ўсё так проста, як здаецца на першы пагляд. У нашай краіне гэтыя сілы маўчаць. Выбрык генэрала Калугіна (думка не мая і ня новая), відаць, сапраўды толькі дэмарш КДБ, якое не сказала яшчэ аніводнага сур'ёзнага слова пад сыягам дэмакратызацыі і галоснасьці. Між тым гэта тая арганізацыя, якая сёньня на працягу адной ночы можа зьмяніць уладу, забраць актывістых народнага руху і вярнуць краіну ў стан чорнага беспрасьвецца. Так прынамсі выглядае на Беларусі і, я думаю, у некаторых іншых рэспубліках апошняя імперыя сьвету.

Чаму-ж маўчыць карны меч Вялікай Кастрычніцкай? А хто сказаў, што маўчыць? Ён гаворыць, але гаворыць ня словамі, а дзеяньнямі. Гляньма колькі народных дэпутатаў здрадзілі сваім перадвыбарчым абяцаньням. Жывы прыклад таму — дэпутат Вярхоўнага Савету БССР Лявон Тарасенка, які узыбіўшыся на пасаду, забыўся нават на родную мову, якой карыстаўся

дагэтуль. Не бяруся сьцьвярджаць, што дэпутат Тарасенка — агент КДБ, але што ён ня вораг гэтай злачыннай арганізацыі — веру. Гэткая-ж і бальшыня іншых дэпутатаў.

Адчайна змагаюцца зь імі ў Вярхоўным Савеце БССР прадстаўнікі БНФ і дэмакраты, якія да іх далучыліся. Адчайна, але амаль безвынікова. Ці не таму маўчаць наступнікі Фэлікса Дзяржынскага? Маўчаць вонкава, бо патэмна стараюцца сустрэцца то з адным, то з другім актывістам, каб высветліць: хто чым дыхае, якія мае слабасьці, каб пазьней можна было на іх згуляць. Зрэшты, гэта ня так і цяжка для арганізацыі, якая ведае пра нас з табой. дарагі чытач, значна больш чымся мы пра яе. Ну хто з вас, напрыклад, ведае, што вышэйшы, а можа і ўвесь партапарат стаіць на вайсковым уліку менавіта ў Камітэце Дзяржаўнай Бясьпекі? Хто з вас ведае, што хаваецца за гэтым улікам? Цемра... Тамяніца... І генэрал Калугін маўчыць. Ці не таму так упэўнена адчуваюць сябе ў сваіх крэслах кіраўнікі БССР Сакалаў, Дземаньцэй ды іхныя памагатыя? Ці не таму згаданы Сакалаў ня здымаў на 100-тысячным мітынг у Менску шапкі перад народам, калі той патрабаваў гэтага?

А ведаеце, як упэўнена адчуваюць сябе агенты КДБ, прыстаўленыя да людзей, што наведваюць замежжа? На працягу тыдня я назіраў такога чалавека недалёка ад сябе. Поўны спакой і ўраўнаважанасьць. Яно і зразумела. Баяцца няма чаго. Як той казаў: «У Багдадзе ўсё спакойна...», а калі так, то ўсё, што адбываецца ў СССР — фікцыя, блеф, мана, а агонія сыстэмы — шырма. Што хаваецца за гэтай шырмай? Што?

Кліўленд, 10-11 верасьня 1990 г.

ЗАКУЛІСНЫ САЮЗНЫ ДАГАВОР

«Хто дзейнічае за сьпіной Вярхоўнага Савету (Беларусі)?» На гэтае пытаньне дамагаецца адказу Ўладзімер Грыбанаў, сакратар камісіі ВС БССР па нацыянальнай палітыцы і міжнацыянальных дачыненьнях. Грыбанаў піша ў газ. «Знамя юносты» (12.IX), што ў Маскве абмяркоўваецца ад імя Беларусі праект Саюзнага дагавору, пра які нічога ня ведае нават Прэзыдыюм ВС Рэспублікі. Працытаваўшы 14 пунктаў з гэнага праекту, Грыбанаў піша: «Няўзброеным вокам відаць, што Беларусь... пазбаўляе сябе сьвэрэннітэту! Праект амаль кожным радком, кожным словам супярэчыць духу ў літары нашай Дэкларацыі (аб сьвэрэннасьці) ад 27 ліпеня гэтага году».

Грыбанаў піша таксама, што «некаторыя высакапастаўленыя прадстаўнікі цэнтэра» выказваюць «незадавальненьне з паводу таго, што БССР дамагаецца ад ураду СССР кампэнсацыі выдаткаў за Чарнобыль». Заступнік савецкага прэм'ера Рыжкова Дагужыёў сказаў: «Сёньня (Беларуская) рэспубліка дзейнічае чамусьці залішне самастойна й задзірліва ў гэтым (чарнобыльскім) пытаньні».

Дэпутат Грыбанаў запатрабаваў, каб была скліканая безадкладна надзвычайная сэсія ВС БССР для разгляду гэтых пытаньняў ды каб перамовы аб Саюзным дагаворы вяліся ня з цэнтрам, а паміж рэспублікамі пры ўдзеле цэнтру ды каб прадстаўнікі БССР кіраваліся «толькі палажэньнямі Дэкларацыі (аб сьвэрэннасьці)».

ПРАМОВА КАНГРЭСМЭНКІ МЭРЫ РОЎЗ ОЎКЭР

На 19-й Сустрэчы Беларусаў Паўночнай Амэрыкі ў Кліўлендзе 2 верасня 1990 г.

Дзякую за запысыны на вашу што-дзыхадую Сустрэчу ў гэты новы прыгожы Беларуска-амэрыканскі культурны цэнтар. Я вельмі добра чуюся тут сярод многіх сяброў, гэтых як а. Міхась Страпко, настацель кліўлендзкай царквы імя Жыровіцкай Божай Маці, памочнік настацеля а. Якуб, а таксама Янка Ханенка, старшыня кліўлендзкага аддзела Беларуска-Амэрыканскага Адрэацыяна, і ягоная мілавідная жонка Ліда. Ліда сьветчыла раней у гэтым годзе на кангрэсавых слуханнях, на якіх я старшынявала ў Кліўлендзе, аб зьменах, што трансфармуюць Усходнюю Эўропу, уключаючы Беларусь.

Я хацела-б цёпла прывітаць з прыездам у нашу краіну і ў штат Агаё нашых шаноўных гасьцей зь Беларусі, у тым ліку зь Беларускай Акадэміі Навук і Беларускага Дзяржаўнага Ўнівэрсытэту. Прыемна бачыць, як масты да Беларусі, пра якія Ліда Ханенка гаварыла ў сваім сьветчаньні ў лютым, становяцца выразнай рэальнасьцю.

Гэта гонар для мяне быць тут з вамі на беларускай сустрэчы і браць удзел у адчыненьні гэтага цудоўнага культурнага цэнтру. Гэта асабліва адпаведна цяпер, бо прагрэс, які дэманструе беларуская грамада тут у Кліўлендзе, адлюстроўвае гістарычныя зьмены, што адбываюцца ў самой Беларусі. Як вы ўсе ведаеце, пазамінула месяца быў зроблены важны крок да заветнай мэры аб беларускай дзяржаўнасьці — беларускі парлямэнт у Менску прыняў дэкларацыю аб суверэннасьці і абвесьціў аб практычных мерапрыемствах да ўжываньня беларускай дзяржаўнасьці.

Беларусь мае багатую тысячагадовую гістарычную традыцыю разам з калярытнай і унікальнай этнаграфіяй і літаратурнай спадчынай. І праўды, беларуская мова была фіцыйнай у Вялікім Княстве Літоўскім ад XIV-га амаль да канца XVII-га стагодзьдзя. Трагічна, аднак, што Беларусь ляжала на скрыжаваньні гістарычных шляхоў, дзе мацнейшыя палітычныя і ваенныя сілы суседніх краёў падкасілі імкненьні беларускага народу да незалежнага палітычнага і культурнага існаваньня. На працягу стагодзьдзяў Беларусь мусіла змагацца, каб выжыць у абліччы палінізацыі, а на працягу апошняга паўтара стагодзьдзя — русыфікацыі. Нават сама ўжываньне беларускай мовы было забаронена ў 1860-х гадох, каб гэтым выкараніць нацыянальную сьведмасць цэлае нацыі. А да гэтага трэба дадаць жудасныя страты, панесеныя ў часе войнаў, акупацыяў і дзяржаўна-паліцыйнага тэрору.

Гэта выдатны довад моцнага характару і сілы волі беларускага народу, што ён раней у гэтым стагодзьдзі здолеў перамагчы дзесяцігодзьдзі культурнага й палітычнага ўціску ды арганізаваць у нацыянальную рэспубліку, якая абвесьціла ў Менску сваю незалежнасьць 25 сакавіка 1918 году. Намаганьні ўраду БНР аднавіць поўнасьцяг правы беларускай мовы й адрадыць культуру ды ўстанавіць палітычную незалежнасьць сталіся правадой зоркай для наступнага 70-годзьдзя. Сталінскі ўціск і эканамічны застоі, што былі вынікам заганае эканамічнае філізофіі, пакінулі свой сьлед, але Беларусь яшчэ раз прадэманстравалі глыбіню сваіх каранёў і свае нацыянальнае сьведмасць. Гістарычная па-

станова беларускага парлямэнта ўлетку сёлета аб аднаўленьні нацыянальнае суверэннасьці паказвае на цвёрдае жаданьне заняць годнае месца сярод народаў сьвету. Пра гэта сьветчыць шырокае ўжываньне нацыянальнага сьцягу і старажытных сымбалаў Беларусі. Высьвячэньне вашага культурнага цэнтру ў Стронгсвіле ў Кліўлендзе — таксама довад наважанасьці Беларусаў тут, у гэтай частцы сьвету.

Беларусь сёньня стаіць перад шмат якімі праблемамі. Чарнобыль, пэўнаж, пакінуў сьмяротны, трагічны сьлед на сабе. Я бачу, што сярод вас тут ёсьць сп. Генадзь Грушавы, дэпутат Вярхоўнага Савету БССР. Сярод сваіх многіх абавязкаў сп. Грушавы выконвае таксама абавязкі старшыні камітэту «Дзеці Чарнобыля». Апрача жудаснага ядзернае забруджанасьці, Беларусь мусіць таксама даваць рады з выкідамі прамысловасьці ды ішымі злавываньнямі, у выніку якіх панішчанае зямля, зубруджаныя паветра й воды. Эканамічныя няспраўнасьці, нястачы ды закарэнаеныя бюракратыя спрычыняюць дэфіцыт і цяжкасьці.

Гэта засмучае, але ёсьць і надзея. Беларусы разам зь іншымі народамі Савецкага Саюзу прыходзяць да ўсьведамленьня, што яны самі мусяць знайсці разьвязку праблемам. Пераймаючы ў свае рукі кантроль над эканамічным і палітычным лёсам, яны могуць пачаць справу ачышчэньня прыроднага навакольнага (і свае мовы) ды наладзіць больш эфэктыўныя сродкі забясьпечваньня жыхарства харчамі і спажывецкімі таварамі. Той самы працэс, паўтораны ў розных рэспубліках Савецкага Саюзу, дасяць магчымасьць свабодным народам супрацоўнічаць дзеля разьвязаньня супольных праблемаў. Гэта ня будзе лёгка. Ёсьць моцныя сілы, што хочуць захаваць імперыю някранутай, незважаючы на праблемы й нястачы. Аднак ходу назад няма. Наладжаньне дабрабыту і ўтрымоўваньне міру залежаць ад творчых сілаў свабодных людзей, якія ўстанаўляюць самі прыярытэты і самі разьвязваюць свае праблемы.

Злучаныя Штаты могуць адыграць важную ролю ў паяўленьні свабоды й дэмакратыі ўва ўсходняй і Цэнтральнай Эўропе. Я ўжо сустракалася зь не малым лікам высакваліфікаваных і самаадданных грамадзкіх працаўнікоў у гэтай частцы сьвету. Яны ўсе хочуць амэрыканскай і заходняй дапамогі і спрыяньня ўва ўстанавленьні рынчнае эканомікі, у разьвіцьці культурыных, гандлёвых і палітычных кантактаў. Працягваючы руку тым, хто шукае нашых парадаў і супрацоўніцтва, мы памагам самі сабе. Мы адчыняем рынкі і адчыняем сваю сьведмасць для новых пунктаў погляду. Працэс адраджэньня Цэнтральнае і ўсходняе Эўропы толькі пачынаецца, але мы ўжо наладжваем пазытыўныя кантакты й рэальнае супрацоўніцтва.

Сьвет хутка мяняецца. Вы, што сабраліся ў гэтай залі, таксама ладна спрычыніліся да гэтых зьменаў. Тут прысутныя дэлегаты з больш як дзесятка штатаў і правінцыяў Паўночнае Амэрыкі і зь дзесяціх розных краінаў. Я цвёрда веру, што хваля свабоды й самавызначэньня, сьветкамі якое мы сталіся па цэлай Цэнтральнай і ўсходняй Эўропе, была пушчана ў рух у вялікай меры намаганьнямі самаахвярных і нястомных арганізацыяў, гэтых як вашыя, ува ўсіх чатырох кут-

кох сьвету. Вы выказваліся за асноўныя свабоды й фундаментальныя прынцыпы тады, калі іншыя ня мелі магчымасьці зрабіць гэта. Вашы штагоднія сьвяткаваньні Дня Незалежнасьці, вашыя малітвы кожнага тыдня ў царкве ды нязьлічоныя лісты й тэлефонныя званкі да ўрадаўцаў дапамаглі стварыць палітычнае й філязофскае асяродзьдзе, якое прысьпешыла дэкларацыю суверэннасьці гэтым летам у Менску: ідэі гэтай ужо нельга было больш заціскаць.

Будуючы на грунце свае айчыннае

спадчыны і нагадваючы сьвету праўду пра сваю мінуўшчыну, вы дапамаглі пакласьці аснову для новае рэчаіснасьці ў Беларусі. Беларусь стаіць перад страшэннымі выпрабаваньнямі. Яна стаіць таксама на парозе захапляльных магчымасьцяў. Я жадаю вам далейшых удачаў і выказваю свае найлепшыя пажаданьні, паколькі вы, як і шмат іншых людзей у сьвеце, працуеце на карысьць лепшай будучыні для свайго народу і ўсіх дзяцей Божых. Будзьце пэўныя, што я ў Кангрэсе падтрымаю вас. Дзякую за ўвагу.

АДОЗВА

Беларускага Народнага Фронту «Адраджэньне» ДА ХРЫСЬЦІЯНАЎ СЬВЕТУ

Катастрофа на Чарнобыльскай АЭС 26 красавіка 1986 году сталася страшнай бядой для народу Беларусі. Больш за 2 мільёны чалавек апынуліся ў заражанай зоне. З намаганьняў грамадзкасьці пачалі рабіцца пэўныя захады, каб уратаваць людзей.

Натуральна, у першую чаргу лекі, мэдычная дапамога, магчымасьць выехаць аддаецца дзецям. Імі апякуецца створаны БНФ камітэт «Дзеці Чарнобыля», узначалены народным дэпутатам Беларусі Генадзем Грушавым.

Але старыя, пэнсіянэры асуджаныя паміраць на адзіноце ў заражанай «зоне» — бяз мэдычнае дапамогі, бяз чыстых прадуктаў, харчаваньня, бяз людзкага спачуваньня, бяз споведзі.

Мы зьвяртаемся да хрысьціянаў сьвету. Просім сабраць сродкі дзеля пабудовы дому-інтэрнату для адзінокіх старых людзей, што пацярпелі ад Чарнобыльскае катастрофы, каб яны мелі прытулак, хлеб надзённы, мэдычную дапамогу і словы сучашэньня. Ахвяраваньні можна дасылаць на адрасы Цэркваў, якія дапамагаюць БНФ у гэтай справе:

Apostolic Visitor for Byelorussians
Marian House, Holden Avenue, London N 12 8HY, England;

Byelorussian Autocephalic Orthodox Church
0 River Road, Highland Park, New Jersey 08904, USA;

Byelorussian Orthodox Church of St. Euphrosynia
P.O. Box 26, SO. Whitehead Avenue, South River, New Jersey 08882, USA.

Будзем вельмі ўдзячныя, калі да акцыі міласэрнасьці далучацца вернікі іншых рэлігійных цэнтраў. Хай вялікае людзкае гора лучыць усіх вернікаў і нявернікаў, дае ім сілы на спагаду і спачуваньне.

Арганізуйце цэнтры дапамогі старым — ахвярам Чарнобыля! Дапамажэце ўратаваць народ і яго еднасьць!

• Кантактныя адрасы на Беларусі:

220047, Беларусь, Менск
вул. Несьцерава, 82-13
Трыгубовіч Вяляныціна
Тэл.: 43-55-17

220090, Беларусь, Менск
вул. Кальцова, 8-3-76
Вайткевіч Вячаслаў
Тэл.: 62-45-72

Прынятая ўправаю БНФ «Адраджэньне» 9 ліпеня 1990 году.

АМЭРЫКАНСКАЯ КНІЖНАЯ ВЫСТАЎКА Ў БЕРАСЬЦІ

У Брэсьце ў аўторак 2-га кастрычніка адчыніцца 11-дзённая амэрыканская кніжная выстаўка. прысьвечаная 50-годзьдзю Другой сусьветнай вайны. На выстаўцы ў Доме мастацтва будуць паказаныя апрача кніжак таксама фатаграфіі і абразы. прысьвечаныя ўдзелу ЗША ў вайне з фашысцкай Нямеччынай і самурайскай Японіяй.

Каб беларускаму наведніку тэма выстаўкі была лепш зразумелай. Інфармацыйнае агенцтва ЗША выдала на люксусовай паперы, багата ілюстраваную беларускамоўную брашуру пад заг. «Змаганьне за свабоду. Злучаныя Штаты ў Другой сусьветнай вайне». У брашуры расказваецца пра ход вайны, пра матар'яльную дапамогу, якую Амэрыка дала Савецкаму Саюзу па праграме гэтак званага ленд-лізу. У брашуры чытаем:

«Паводля прэзыдэнцкага дакладу Кангрэсу аб ленд-лізу ськіх апэрацыях, частковы спісак тавараў, завезеных Савецкаму Саюзу ў пэрыядзе паміж 7 лістапада 1941 году і 20 верасня 1945 году ўключаў у сабе наступнае: 4.062.000 мэтрычных тон харчоў, 14.795 самалётаў, 7.056 танкаў, 51503 джыпы, 375.883 грузавікі, 8.071

трактар, 8.218 зэнітак, 131.633 аўтама-ты, 313.650 мэтрычных тон узрыўчат-кі, 1.981 лякаматыў, 11.155 таварных вагонаў, 90 транспартных караблёў, 105 зьнішчальнікаў падводных лодак, 197 тарпэдных лодак, 2.540.000 мэтрычных тон сталі, 2.422.000 мэтрычных тон нафты, 764.000 мэтрычных тон хэміка-ліяў, 3.786.000 шын і 15.417.000 пар ар-мейскіх чаравікаў».

Беларускамоўная брашура, выдадзеная 15-тысячным накладам, будзе раз-давацца на выстаўцы як сувэнір. Па-бе-ларуску на выстаўцы будуць аформле-ныя таксама подпісы пад фатаграфія-мі і малюнкамі.

На выстаўцы будзе англамоўны і бе-ларускамоўны гід. сп. Вацлаў Мелья-новіч.

650 кніжак, што будуць выстаўленыя ў Брэсьце, застануцца гораду ў падару-нак ад Злучаных Штатаў. Гэтакія вы-стаўкі адбудуцца таксама ў Адэсе (19-30. X) і Валгаградзе (5-18. XI).

Выстаўка савецкіх кніжак, адпавед-нік амэрыканскай, адбылася ў Чыкага (17-28. IX) ды адбудзецца ў гарадох Спрынгфілдзе (1-5. X), Провідэньсе (10-19. X) і Даласе (27. X — 5. XI).

ПРЫВІТАНЬНЕ АД БЕЛАРУСКАЙ СУПОЛКІ Ў ЛЕНІНГРАДЗЕ

19-й Сустрэчы Беларусаў Паўночнай Амэрыкі

Дарагія сёстры і браты!

Дазвольце перадаць Вам шчырае прывітаньне ад Беларускай суполкі ў Ленінградзе і падзяку за запрашэньне на сёньняшні збор.

Мы бачым наш сёньняшні збор залогам далейшага пашырэння братніх сувязяў і больш цеснага супрацоўніцтва Беларусаў ва ўсім сьвеце на карысьць нашага народу, нашай Бацькаўшчыны.

Суполка ў нашым горадзе сабралася, здаецца, больш чым год назад, але працуе над пашырэннем нацыянальнай самасьвядомасьці даволі плённа. На яе каньце — і сустрэчы зь беларускімі дзеячамі культуры зь Беларусі і ЗША, і паездкі з дакладамі і лекцыямі ня толькі на навуковыя канфэрэнцыі, але й з асьветніцкімі мэтамі ў беларускія суполкі тых гарадоў, дзе не хапае беларускіх асьветніцкіх сілаў, напрыклад, у Маскву, Талін, Рыгу, у некаторыя гарады Беларусі, дзе, на жаль, валодаюць асьветніцкай сытуацыяй няпрыхільныя беларускаму нацыянальнаму адраджэньню сілы.

Маем трывалыя сувязі, як Вы чуеце, зь беларускімі суполкамі ў іншых гарадох. Бо рух наш разьвіаецца паўсюдна. Хочацца верыць, што нішто ня зможа спыніць яго.

У нас працуе лекторый па гісторыі і культуры Беларусі, адчыняюцца курсы беларускай мовы для тых, хто хоча ўзнавіць матчына слова ў сваіх душах. Для гэтага ёсьць магчымасьці: наяўнасьць сьвядомых вучоных-гуманітарыяў у горадзе, іхнае жаданьне працаваць для ўзнаўленьня беларускага духу ў горадзе, дзе нашы землякі ўтрывалі сябе сваімі працамі.

Пецяярбург ад свайго заснаваньня цес-

на зьвязаны зь Беларусамі. Беларуса-мі з паходжаньня былі першая імператрыца Расеі Кацярына I, адзін зь першых камэндантаў гораду Пецяярбургу князь Аляксандар Меншыкаў. У Пецяярбург траплялі воляй ці няволяй такія ведамыя палітычная і культурныя дзеячы з нашага краю, як Тадэвуш Касьцюшка, Міхал-Клеафас Агінскі, ведамы вучоны-правазнаўца Ігнат Данилович, арцыбіскуп Сестранцэвіч, паэты Адам Міцкевіч і Аляксандар Ходзька. Тут працавалі сусьветна ведамыя вучоныя родам зь Беларусі: географы Урончанка і Чэрскі, лекары Красоўскі і Мержаеўскі, адвакат і выдавец Спасовіч, гісторыкі браты Сямёўскія. Тут працавалі шматлікія генэралы родам зь Беларусі, сярод якіх былі два ваенныя міністры Расеі.

На жаль, усе ці амаль усе з вучоных, вайскоўцаў, дзеячоў культуры працавалі на карысьць іншаму народу, ня нашай дзяржаве. «Вымываньне мазгоў» зь Беларусі — справа даўная.

Але былі грамадзкія дзеячы ў Пецяярбургу, якія рабілі шмат чаго і для вызваленьня Беларусі, для яе нацыянальнага самаўсьведамленьня. Як не прыгадаць тут братоў Каліноўскіх, заснавальнікаў народніцкай групы «Гоман», і ўрэшце братоў Луцкевічаў, якія сталі ля вытокаў Беларускага Адраджэньня. Працавала тут беларуская суполка і ў 1920-30-я гады.

Мы хочам працягваць традыцыі Беларусаў, якія будавалі разам зь іншымі народамі культуру Беларусі, адчуваць сябе Беларусамі тут у воддалі ад роднага краю.

Хай дапаможа нам лёс у гэтым.

Жыве Беларусь!

В. Зубкоўскі

АБ ЭКАНАМІЧНЫХ СУВЯЗЯХ БССР

У газэце «Голас Радзімы» за 26 ліпеня сёлета выдрукаванае інтэрв'ю з прадстаўніком Беларусаў Беласточчыны, шыракаведным грамадзкім і палітычным дзеячом, пісьменьнікам Сакратам Яновічам. У інтэрв'ю ў асноўным закранутыя праблемы жыцьця Беларусаў Беласточчыны ў сувязі з пераменамі палітычнае сытуацыі ў Польшчы. Але ў інтэрв'ю, якое правяла журналістка Дзіяна Чаркасава, былі таксама закранутыя пытаньні, якія адносяцца ня толькі да Беларусаў Беласточчыны, але й да ўсіх Беларусаў, асабліва ў БССР.

А гэта справы эканамічныя. Сакрат Яновіч сказаў, што добра было-б, каб Беларусы Беласточчыны маглі гандляваць з Савецкай Беларуссю: «Добра было-б, сказаў Яновіч, каб узнікла хача-б адна эканамічная зона, дзе адбываўся-б свабодны гандаль, як гэта робіцца ў Эўропе». Ясна, што гэтка эканамічная зона была-б важнай і для Беласточчыны, і для БССР. Рэспубліка мела-б доступ да сельскагаспадарскіх прадуктаў, сьвежых, не забруджаных радыяцыяй, ды гэта разьвівала-б ініцыятыву прадпрыемальніцтва безь няякага дыктату з боку маскоўскага цэнтру. Ці-ж раз пісалася ў рэспубліканскім друку, што адна зь цяжкасьцяў у разьвіцьці рэспубліканскае эканомікі — гэта адсутнасьць ініцыятывы, няведаньне, як і што рабіць самастойна.

Варта прыгадаць, што ў 1920-х гадох Савецкая Беларусь была куды больш свабоднай і гэткую ініцыятыву выказвала. Прыкладам, беларускія тавары збываліся ў Амэрыцы. Паводля дадзе-

ных часапісу «Сацыялістычнае Будаўніцтва» ды і іншых крыніцаў, у 1927-28 гадох Савецкая Беларусь экспартавала ў Злучаныя Штаты тавараў блізу на мільён рублёў. Шмат якія вырабы рэспублікі карысталіся ў Амэрыцы попытам. Прывозілася ў ЗША і беларускае сэлэкцыйнае насенне. Прадстаўнікі БССР наведвалі таксама Нямеччыну і Італію, каб і там прадаваць беларускія вырабы. Напрыканцы дваццатых гадоў Савецкая Беларусь мела эканамічныя дачыненні з блізу 10-ма краінамі. У трыццатых гадох усякая ініцыятыва з боку БССР як на эканамічнай глебе, гэтак і палітычнай была спыненая. Пачаўся «застой».

Цяпер-жа гэткую ініцыятыву праяўляць вельмі важна. Возьмем для прыкладу Югаславію: югаслаўскія прадстаўнікі патрапілі выйсьці на амэрыканскі рынак з асабовым аўтамабілем ЮГО, хоць, як ведама, Югаславам у аўтамабільнай вытворчасці канкураваць з Амэрыкай нялёгка. Тымчасам ЮГО ў Амэрыцы прадаецца, а вось аб трактары «Беларусь» бадай нічога і ня чуваць.

Іншы аспект, які Сакрат Яновіч закрануў у інтэрв'ю ў газэце «Голас Радзімы», гэта праблема распаўсюджваньня беларускае кніжкі. Проста цяжка даць веры, што нават і ў Польшчы атрымаць беларускую кнігу можна толькі праз Маскву. Аб гэтай праблеме ў беларускім замежным друку пісалася ўжо ці раз. Гэта самая асноўная прычына, чаму заходняэўрапейскія і амэрыканскія бібліятэкі маюць цяжкасьць (Працяг на 6-й б.)

БЕЛАРУСКАЕ ЖЫЦЦЁ Ў ВІЛЬНІ

Гутарка Івонкі Сурвілы з Валентынама Стэхам, старшынём віленскай «Сябрыны», на Сустрэчы ў «Полацку».

І.С.: Нядаўна я мела нагоду пагладзець відэарэпартаж з падарожжа «Васілька» ў Вільню. Ці можна было-б паставіць Вам колькі пытаньняў у сувязі з гэтай падзеяй?

В.С.: Бязумоўна, калі ласка.

І.С.: Віленшчына была заселеная ў большыні Беларусамі. Вы казалі тут учора, што паводля афіцыйнага перапісу насельніцтва ў Літве жыве цяпер каля 63-х тысячаў Беларусаў. І вось-жа рэпартаж паказвае, што віленская заля, дзе выступалі «Васілёк», «Жывіца» і Сокалаў-Воюш, ня была запоўненая. Ці нашыя суродзіцы ў Літве не зацікаўленыя праявамі беларускай культуры? Ці мо' ёсьць нейкае іншае тлумачэньне?

В.С.: Па-першае, заля, у якой адбываўся канцэрт, прадбачаная на тысячу асобаў. Так што, магчыма, выглядала публікі й менш, як яе было ў сапраўднасьці. Апрача таго, да апошняга момэнту мы ня ведалі, ці прыедзе «Васілёк». Хоць Вільня прасіла, каб прыехаў, «радзімаўцы», як выглядае, нічога не зрабілі, каб гэта сталася. Канцэрт «Васілька» адбыўся ў аўторак 27-га, а яшчэ ў сыботу 24-га пытаньне дазволу «Васільку» паехаць у Літву абмяркоўвалася ў Вярхоўным Савеце Беларусі. Была атрыманая вусная згода міністра нутраных справаў БССР. Але нядзеля — выхадны дзень, і толькі ў панядзелак 26-га чэрвеня, у канцы дня, атрымалі пісьмовы дазвол. А на наступны дзень адбыўся канцэрт.

Тым ня менш, надзеі мы ня трацілі, бо пытаньнем гэтым быў заняўшыся ў Менску Пётра Садоўскі. У панядзелак «Сябрына» апублікавала абвесткі ў дзвюх газэтах, перадала іх па літоўскім радыё тры разы і дала абвестку на літоўскім тэлебачаньні. Бяручы пад увагу тое, што нам было дадзена так мала часу, каб абвесьціць канцэрт, прысутнасьць у залі каля 400 асобаў, на маю думку, ня так ужо й дрэнна. Між іншага, было на канцэрце літоўскае тэлебачаньне, якое заўсёды з ахвотай адгукаецца на нашыя запысы. Вінцук Вячорка даў інтэрв'ю ў праграме «Панарама», спачатку па-літоўску, а пасьля па-беларуску, а сп. Папруга, які ў Народным фроньце належыць да камісіі па справах Віленшчыны, адказаў па-беларуску на пытаньні карэспандэнта.

І.С.: Было моцна прыгнятаючым бачыць, што на мэмарыяльнай дошцы нашаму нацыянальнаму гэрою Кастусю Каліноўскаму, надпісы толькі па-літоўскую і па-расейску.

В.С.: Мэмарыяльная дошка, замацаваная на Дамініканскім касцёле, дзе Кастусь Каліноўскі быў увязьнены, цяпер аднаўляецца. Яна будзе на літоўскай мове і беларускай. Заказ ужо зроблены. Новая дошка будзе замацаваная як толькі скончаць рамантаваць касцёл. Таксама аднаўляецца дошка з барэльефам, прысьвечаная Францішку Скарыну на доме, у якім ён друкаваў свае кнігі. Выпускаюцца за кошт дзяржавы памятныя мэдалі (500 штук, бо-ж 500-годзьдзе) і будуць устаноўлены дзьве шыльды на вуліцы Скарыны на літоўскай і беларускай мовах. Усё гэта з нашай ініцыятывы і цалкам узгаднена з намі. Увосень будзе праведзеная ў Вільні навукова-практычная канфэрэнцыя, прысьвечаная 500-годзьдзю Скарыны, і будзе выдадзеная кніга Ляваса Уладзімірасава. Узнаўляецца таксама шыльда на доме, у якім жыў Браніслаў Тарашкевіч у Вільні, і робіцца новая шыльда, якая будзе змацаваная на доме, у якім жыў Пётра Сяр-

гіевіч. Яны таксама на літоўскай і беларускай мовах.

І.С.: Ці маглі-б Вы сказаць, што Вы думаеце пра магчымасьць вярнуць Вільню Беларусі?

В.С.: На сёньняшні дзень уважаем, што гэта нерэальнае, бо прыячыць Гэльсыскім пагадненьням і тэй паліцы, якая праводзіцца Гарбачовам у Саюзе. На сёньняшні дзень, мы сваё заданьне бачым у тым, каб абудзець нацыянальную сьвядомасьць Беларусаў, каб вярнуць ім іхную гістарычную памяць. З гэтай мэтай мы выкарыстоўваем нашы радыё- і тэлеперадачы, а таксама прыячычны друк у розных мовах. Свайго ўласнага прыячычнага выданьня мы ня маем, але змяшчаем старонкі беларускія пад заг. «Пагоня» ці «Сябрына» ў літоўскіх газэтах. Змяшчаем у расейскамоўных, літоўскіх і нават польскіх газэтах артыкулы аб дзеях беларускай культуры на Віленшчыне. Асьвятляем гісторыю беларускага культурнага жыцьця на Віленшчыне. Перапахавалі Францішка Аляхновіча з Кальвінскіх могілкаў (скасаваных) на могілкі Росы і рыхтуемся да перапахаваньня Івана Луцкевіча з Польшчы. У наступным годзе будзе перапахаваны (сымбалічна) Уладзімер Жылка.

Найслабейшае месца нашай грамадзкай дзейнасьці — гэта тое, што мы па сёньняшні дзень ня маем уласнага памешканьня і свайго прыячычнага выданьня. Калі-б мы маглі спадзявацца на нейкую дапамогу з боку нашай эміграцыі на Захадзе ў сьнясе набыцьця друкарскай тэхнікі, то адзін бок гэтай праблемы быў-бы вырашаны.

І.С.: Шчыра дзякую за гутарку.

ЗВАРОТ ДА ЎДЗЕЛЬНІКАЎ СУСТРЭЧЫ

Беласток, 14 жніўня 1990 г.

Паважаныя Спадарыні й Спадары!

Прымеце шчырыя прывітаньні ад Беларускай рэдакцыі беластоцкага радыё.

Зь 1 сакавіка гэтага году беластоцкае радыё перадае ў эфір штадзённую 15-хвілінную беларускую перадачу «Пад знакам Пагоні». З паловы ліпеня час перадачу павялічыўся да паўгадзіны штадня. Перадачы карыстаюцца вялікай папулярнасьцю на Беласточчыне і ў заходніх раёнах Гарадзеншчыны і Берасьцейшчыны. У перадачах закранаюцца палітычна-грамадзкія, культурныя і рэлігійныя пытаньні, якія хвалююць беларускае асяродзьдзе Беласточчыны.

Рэдакцыя імкнецца ў меру сваіх магчымасьцяў узмоцніць лучнасьць са слухачамі. Адной з праяваў гэтага зьяўляюцца конкурсы і адгаданкі на пытаньнях беларускай культуры і гісторыі. На жаль, рэдакцыя ня ў змозе забясьпечыць пераможнікам належныя і вартасныя ўзнагароды. Таму зьвяртаемся да Вас, паважаныя ўдзельнікі Сустрэчы, з просьбай аб дапамозе ў фінансаваньні ўзнагародаў пераможнікам.

Наша рэдакцыя трымае сталую лучнасьць зь Беларускай рэдакцыяй радыё «Свабода» ў Мюнхэне. Таму мы папрасілі сп. Вячаслава Станкевіча, каб ён быў выказнікам гэтае нашае просьбы перад Вамі.

Ад Беларускае рэдакцыі
беластоцкага радыё
Юрка Ляшчынскі

Нашыя гутаркі з удзельнікамі сустрэчаў Беларусі Паўночнай Амэрыкі сталіся ўжо традыцыяй. Сёлетняя сустрэча асабліва, бо было-ж гэтак шмат гасцей з розных краінаў. Як ніколі дагэтуль, 19-ю сустрэчу можна было назваць сапраўды сусветнай сустрэчай Беларусі — і па шырыні рэпрэзэнтацыі, і па колькасці й разнакасьці цікавых гасцей. Вось-жа дзеля гэтага й было вырашана рабіць інтэрв'ю толькі з гасцямі.

Пачалося інтэрв'ю, зусім «прафэсійна», з прадстаўнічай беластоцкай «Нівы». Падчас нашай гутаркі нехта нават жартам заўважыў: «Хто пытае каго?»

АДА ЧАЧУГА, адказны сакратар рэдакцыі газеты «Ніва»:

Мы сапраўды не памыліліся, калі думалі, звяртаючыся ў пасольства па візы, што едем на сусветны зезд Беларусі. Ён сапраўды сусветны — з усіх краёў з'ехаліся Беларусы. Вакол гучыць беларуская мова з рознымі акцэнтамі. Вельмі мне спадабалася, што так усе затрымалі сваю мову. Праўда, толькі старэйшыя, зь невялікім выключэньнем маладых. Як спаткалася з «Васількамі» ў Беластоцчыне, там яны ўсе гаварылі па-беларуску, а тут тыя самыя, ужо чуо, гавораць міжсобку па-ангельску.

У Амэрыцы я першы раз. Атрымала запрашэньні і ад спадарства Бартулёў, і ад сп. Шукелойцы, афіцыйна ад БАЗА як журналіст «Нівы». Вельмі ўдзячная, што мяне запрасілі. Гэтак прыемна тут пабачыцца з суродзічцамі. Вельмі мне спадабаўся кліўлендзкі «Полацк», тутэйшая ахвярная калёнія. Гэтакі будынак збудавалі! Усё прадумана, прадугледжана. Праўда, крыху мала толькі беларускіх упрыгожанняў, але яны гэта хіба яшчэ папярэць — цяпер ім ня было часу.

МАРЫЯ МІЦКЕВІЧ, навуковы супрацоўнік Акадэміі Навук, дэпутат Менскага раённага савету, і, хоць яна ня любіць гэтым афішаваць, унучка Коласа:

Першы раз у Амэрыцы. Прыемна спаткацца ў гэтым асяродку зь людзьмі, якія ведаюць беларускую мову, якія так добра згуртаваныя і якія нам дапамагаюць і спачуваюць. Вельмі мяне цешыць, што тут спаткала сваякоў з роду Міцкевічаў. Я чуюся гэтак добра сярод людзей зь беларускай мовай, бо ў нас рэдка чуваць свая мова, хіба толькі сярод сяброў БНФ «Адраджэньне». Чакаю на канцэрт Данчыка. Яго прыезд зрабіў такі вялікі ўплыў на беларускую моладзь — заснаваўся клуб Данчыка. Хацелася-б, каб усе нашыя кантакты захаваліся й надалей, каб новыя знаёмствы замацоўваліся, каб паміж намі паўстаў паважны дыялёг.

ЛЕАНІД КАЗЫРА, навуковы супрацоўнік Інстытуту літаратуры імя Янкі Купалы:

Ведаў раней, што беларускія Амэрыканцы маюць добрую традыцыю раз на два гады праводзіць гэтакія сустрэчы, але ня ведаў, як гэта адбываецца, хто прыяжджае, і таму вельмі прыемна быць на гэтай 19-й, асабліва ў гэтым прыгожым новым будынку. Гэты куточак беларускай зямлі даў магчымасць людзям спаткацца з розных краінаў. Проста кранае душу. На такія сустрэчы трэба каб і надалей збіраліся людзі — адкуль-бы яны ні прыехалі — на абмен думкаў, на сяброўскія дыскусіі й спрэчкі. Так заўсёды бывае, калі спаткаюцца людзі блізкія па думках, у гэтым выпадку, па этнасу — ёсць шмат аб чым гаварыць.

Усе вельмі прынялі да сэрца трагедыю Чарнобыля — з-за мяжы паступа-

юць мэдыкаменты, зь якіх ужо дзеці, сотні й тысячы людзей скарысталі і быдучь карыстаць. Вельмі вам усе ўдзячныя за дапамогу й спагаду — мы ў сваёй бядзе не адчуваем сябе адзінокамі.

ГЕНАДЗЬ БУРАЎКІН, шэф сталай місіі БССР пры Аб'яднаных Нацыях:

На падобнай сустрэчы я ўпяршыню. Уражаньні войстрыя й прыемныя. Асабліва цешыць, што тут людзі роз-



Генадзь Бураўкін, шэф місіі БССР пры ААН, дае інтэрв'ю Зоры Кіпель.

ных пакаленьняў — і сталыя, і сярэдняга веку, і зусім маладыя — гэта значыць, што беларуская ідэя жыве доўга й мае добрую будучыню. Яшчэ адна прыемная асаблівасьць, што на сустрэчы людзі розных паглядаў, розных тэмперамэнтаў, розных схільнасьцяў і сымпатыяў, але тут няма канфліктаў. Тут, як мне здаецца, шчырае жаданьне працаваць на дабро нашай супольнай Бацькаўшчыны. І ў гэтай справе знойдзецца месца і для прадстаўніка Беларусі ў Аб'яднаных Нацыях.

ГЕНАДЗЬ ГРУШАВЫ, сябра Соймы Беларускага Народнага Фронту, народны дэпутат БССР, старшыня камітэту БНФ «Дзеці Чарнобыля»:


Першы раз у Амэрыцы. Вельмі ўразіла тое, што так актыўна збіраюцца суайчыннікі. Мроі аб вольнай, незалежнай Беларусі жывуць і падтрымліваюцца. На сёньняшні дзень гэта галоўна — каб была маральная падтрымка. Пераймальнасьць ідэі незалежнасьці ў гэтай залі заўважаецца вельмі выразна. Вось у гэтым сэнсе сустрэча гэтая вельмі важная. Пасьля таго як абвесьцілі суверэнітэт Беларусі ўсё глядзіцца ў аптымістычных фарбах — ёсць надзея, што гэта здзісьніцца. На жаль, тут ня шмат тых, што на Бацькаўшчыне ў цяжкіх умовах змагаліся, каб ператварыць гэтую мару ў жыцьцё. Тое, што мы тут усе разам з тымі, хто працаваў ужо гадамі для гэтай ідэі, і што мы цяпер працуем супольна — гэта добры знак.

ЮРКА СЯНЬКОЎСКІ з радыё «Свабода», Мюнхэн.

Я першы раз на сустрэчы, хоць у Амэрыцы ўжо быў колькі разоў. Грандыёзнае ўражаньне — па-першае, новы будынак, ахвярнасьць людзей, якія так шмат уклалі энэргіі, працы й грошай у гэтую будоўлю. Хоць выконвалі ў апошнюю хвіліну, але ўсё выглядае вельмі добра, усё залагоджана як найлепш. З'ехалася сюды і беларуская нацыянальная эліта з усіх канцоў сьвету. Спаткаў шмат старых знаёмых і пазнаёміўся з новымі. Вельмі прыемнае ўражаньне робяць людзі зь Беларусі



Мамэнт з урачыстасьці закладзіння Беларускага грамадзкага цэнтру «Полацк» 20 жніўня 1989 году. На пярэднім пляне (зьлева): Андрэй Стрэчань са сынягам, Янка Ханенка, старшыня адзьдзелу БАЗА, з сынам, настаяцель прат. а. Міхась Страпко, настаяцель сэрбскай царквы мітр. прат. Аляксандар Радэнкавіч, новы сьвятар іераманах Якуб, царкоўны стараста Адам Пракаповіч і старшыня грамадзкага цэнтру «Полацк» Сяргей Карніловіч. Фота К. Калошы.



Новы будынак Беларускага грамадзкага цэнтру «Полацк» у Кліўлендзе.

іхным патрыятызмам. Зьдзівіла й зрабіла моцнае ўражаньне вялікая ўвага амэрыканскіх уладаў — мясцовых уладаў са штату Огаё ды, асабліва, Прэзыдэнта Буша, якія добра абазначаныя зь беларускімі праблемамі.

АЛЯКСАНДАР ІВАНЮК, дырэктар агульнаадукацыйнага ліцэю ў Гайнаўцы:

У Амэрыцы першы раз. Амэрыка робіць на чалавека ўвогуле вялікае ўражаньне. Краіна далёкая для нас. Эўрапейцаў, мае свае спэцыфічныя элементы. Краіна шматэтнічная, ну, і высокі ўзровень жыцьця. Калі гаварыць аб сустрэчы, дык вялікае ўражаньне робіць агромны ўклад працы кліўлендаў. Усё тое, што мы тут пабачылі, сьветчыць аб вялізарным высілку як арганізацыйным, гэтак і матэрыяльным. Сам будынак дае магчымасць на гэтакія сустрэчы ды на далейшае надзейнае існаваньне асяродку. Цэнтар гэты станеца на ўсе часы вечным помнікам тым ахвярным Беларусам, якія ўклалі тут сваю працу.

Самая сустрэча звяртае на сябе ўвагу перш за ўсё вялікай колькасьцю Беларусі з розных краінаў сьвету. Гэта дае магчымасьць падзяліцца з суродзічцамі сваімі ўражаньнямі, сваім лёсам, сваімі турботамі ды клопатамі. Гэта вядзе да роздуму, што лёс нашай Бацькаўшчыны ў руках усіх Беларусаў.

ЯНКА МІХАЛЮК, старшыня Згуртаваньня Беларусаў у Вялікай Брытаніі:

Бываў ужо ці раз у Амэрыцы, ды і на сустрэчы ўжо другі раз. Але сёлетняя, хіба, перакрочыла ўсе папярэднія. Самы будынак — гэта сымбаль і прыклад для ўсіх нас, гэта паказальнік, што мы можам усе зрабіць, калі працуем

дружна разам. Гэта падбадзёрвае да дзейнасьці, як мэдыкамент які. Прыезд прадстаўнікоў зь Беларусі асабліва цешыць. Сапраўды, тое, на што мы гадамі чакалі й спадзяваліся, — збываецца. Нічога нас не магло разлучыць. У нас больш супольнага, чым розніцаў. Вось гэта ўсё, што я хацеў-бы значыць, але параю пагаварыць са сп. Баяроўскім.

МІХАСЬ БАЯРОЎСКІ, старшыня адзьдзелу ЗБВБ у Бірмінгэме:

Другі раз на сустрэчы — быў мінулы раз у Таронье — але першы раз на амэрыканскай. Вельмі прыемная сустрэча, асабліва што маем столькі гасцей зь Беларусі, зь Беластоцчыны, зь Віленшчыны. Гэтая новая заля будзе прыцягваць гасцей. Прыемна было пабачыць усіх артыстых: «Жывіцу», беластоцкую моладзь ды, зразумела, «Васілька». які нядаўна быў у Беларусі. Я таксама нядаўна прыехаў зь Беларусі, куды мы з а. Надсонам завозілі мэдыкаменты, якія былі перададзеныя ў шпіталі ў Баранавічах, у Менску, Гомелі й Хойніках, што 35 км. ад Чарнобыля.

Спадзяюся, што гэтыя сустрэчы Беларусі будуць далей прадаўжацца зь яшчэ большай прысутнасьцю людзей зь Беларусі і наагул Беларусаў з усяго сьвету.

АНАТОЛЬ АБРАМЧЫК, старэйшы рэфэрэнт Беларускага Таварыства «Радзіма»:

Вельмі шмат чуў пра Кліўленд, бо наша дэлегацыя была ўжо тут. Першае ўражаньне — фантастычнае. За такі кароткі час збудавалі яны гэтакі будынак. Самі рабілі, самі ўкладалі грошы. Цэлы цэнтар добры ў сваім

(Працяг на 8-й б.)

БРЫТАНСКІЯ СУСТРЭЧЫ

Усякае падарожжа Беларусаў у Ангельшчыну пачынаецца з Лёндану, інакш кажучы са «Скарынаўкі», як ужо прынята пшчотна называць Беларускаю Бібліятэку й музей імя Ф. Скарыны.

Вось-же й нашае сёлетняе пачалося 17 ліпеня якраз з гэтага аазісу беларускай культуры. Спаткаліся там, зразумела, з а. Надсонам ды спадарствам Міхалюкамі, з якімі так прыемна пагасьцявалі. Быў у бібліятэцы сп. Пікарда, які цяпер падрыхтоўвае сэрью беларускіх рэлігійных сьпеўнікаў. Шмат з ім разважалі пра беларускую музыку — ён сапраўды знаўца й любіць яе. Працавала там і Амэрыканка чэшскага паходжаньня Ольга Недзельковіч з Чыкага, якая цікавіцца беларускай культурай сёраднявечча.

Я, на жаль, нядоўга змагла гэтым разам папрацаваць у бібліятэцы, бо ехала далей на канфэрэнцыю бібліятэкараў-славістаў у Кембрыдж. У гэтым старым унівэрсытэцкім горадзе было шмат цікавых спатканьняў — бібліятэкары з Амэрыкі, Заходняй і Ўсходняй Эўропы, зь Літвы, Латвіі, Эстоніі, з Масквы й Ленінграду, з Украіны, нават з Грузіі, але, на жаль, ня было нікога зь Беларусі. Шмат зь кім давялося пазнаёміцца й выкарыстаць новыя знаёмствы для пошукаў патрэбных беларускіх матар'ялаў. Паміж заняткамі на канфэрэнцыі мела й вельмі прыемную нагоду наведваць бібліятэку Кембрыджскага Ўнівэрсытэту з маёй новай знаёмай і калегай Ірэнай Паздзеевай, знаўцам старой кнігі. Там змагла пастудыяваць Скарынаў Псалтыр з Малой Падарожнай Кніжкі выдзенай у Вільні ў 1522 годзе. У кнізе былі крыху пазнейшыя, праўдападобна 17-га стагодзьдзя, рукапісныя нататкі-маргіналіі, асабліва цікавымі былі польска-беларускія вершаваныя павучэньні. Гэта быў амаль самы прыемны дзень з усяго майго пабыту ў Кембрыджы.

Праз колькі дзён, у суботу, далучыўся да мяне й Вітаўт — ён ў міжчасе працаваў у Скарынаўцы ды наведваў сп. А. Лашука — і мы паехалі на далейшую канфэрэнцыю ў Гарагейт — 4-ты сусьветны кангрэс вывучэньня Савецкага Саюзу і Ўсходняй Эўропы.

Гарагейт знаходзіцца даволі далёка на поўнач ад Лёндану. Па дарозе цешыліся прыгожым ангельскім краямі і былі, хоць на кароткі час, турыстамі.

У Гарагейце новыя спатканьні, новыя знаёмствы, новыя абавязкі. Беларускія дзьве сэсіі пачыналіся ўжо адразу на наступны дзень, у нядзелю 22 ліпеня. У суботу яшчэ спаткаліся з Алесем Баршчэўскім, Джымам Дынглі, Томам Бэрдам і Янкам Запруднікам. Ды яшчэ з адным Беларусам з Ангельшчыны, які, пачуўшы беларускую гутарку Кіпеля й Барскага, звярнуўся да іх і ўжо пазней часта быў з намі.

Беларускія сэсіі, ды й шмат іншых сэсіяў, дзе дыскатуваліся беларускія тэмы, прайшлі вельмі памысна (падрабязней аб іх гл. артыкул Я. Запрудніка). Было на іх шмат як старых, гэтак і новых знаёмых: апрача ўжо ўспомненых, Арнольд Макмілін, Вера Рыч, Віктар Свабода, украінскі навуковец зь Лёндану, вельмі цікавы малады навуковец гомельскі Беларус Алэг Барадзін, які цяпер працуе ў Маскве. Ён шчыра цікавіўся ўсім беларускім і прыходзіў на ўсе нашыя паседжаньні. Дзівіўся, што мы на эміграцыі захавалі беларускую мову й культуру ды вядзем беларусаведную працу і выбачаўся, крыху бянэжачыся свайго слабога веданьня беларускае мовы.

Трэба гэта зазначыць, што й на гэтай канфэрэнцыі было больш за сто дэлегатаў з Савецкага Саюзу, аднак нікога ня было зь Беларусі. Меў быць Барыс Сачанка, але й ён, дзеля нейкай няведамай прычыны, ня прыехаў. Які вялікі жаль! Якая вялікая шкода, што на гэтых міжнародных канфэрэнцыях няма Беларусаў зь Беларусі.

Пасьля Гарагейту зноў у Лёндан, у Скарынаўку, бо мелі яшчэ там папрацаваць. Гэтым разам у бібліятэцы а. Надсона ня было — ён паехаў на Беларусь з цэлым грузавічком мэдыкамэнтаў і прыладаў на дапамогу беларускім ахвярам чарнобыльскай катастрофы. Вітаўт нас тут зноў сп. Міхалюк, хоць, праўда, мы ўжо мелі й свае ключы. Добра быць сябрам шаноўнага айца!

У бібліятэцы цяпер улетку завозна. У той-жа вечар, 24 ліпеня, калі вярнуліся мы, прыехалі ў бібліятэку і брат зь сястрой зь Менску Віталь Зайка і Галіна Бачыла. У Ангельшчыне яны на запросіны знаёмых Ангельцаў, але не прамінулі Скарынаўку, аб якой так шмат ужо чулі добрага. Сп. Зайка — фізык, але вывучае гісторыю вуні на Беларусі, а Галіна — эканамістка. Мы зь імі шмат разважалі, дзяліліся думкамі пра эміграцыю, пра падзеі на Беларусі, пра беларускую мову й культуру. Між іншага, нашыя новыя знаёмыя дасканальна валодаюць беларускай мовай і цікавяцца ўсім беларускім. Яны штодня прыходзілі ў бібліятэку й працавалі. Сталы тут наведнік і Юрка Гапанюк, беластоцкі студэнт. Прыходзілі пераглядаць новыя газэты й часопісы ды пагутарыць і мясцовыя Беларусы. Заглядаў у бібліятэку й а. Кастусь Маскалік. Гай Пікарда — Француз з паходжаньня, Ангелец з нацыянальнасьці, а Беларус з замілаваньня — у бібліятэцы, як у сябе дома: прыходзіць студыёе, насьпеўвае сабе пад нос, любіць і пагутарыць па-беларуску. Аднаго вечару разгаварыліся яны зь Віталем Зайкам і выявілася, што абодвы крыху валодаюць японскай мовай, дык у беларускай бібліятэцы пачулася й японская мова.

Вечар перад нашым ад'ездам быў асабліва актыўны. Прыйшлі спадарства Міхалюкі. Хутка да нашай, ужо сталай групкі — Пікарда, Зайкі, Кіпелі — далучылася рэшта беларускай дэлегацыі з Гарагейту: Том Бэрд, Джым Дынглі, Алесь Баршчэўскі і Надзя Керэчук, Украінка з Бразыліі, якая цікавіцца беларускай. Янка Запруднік застаўся яшчэ на поўначы, у ваколіцах Брандфарду, дзе шмат Беларусаў, і меў там цікавыя спатканьні са старымі занаёмымі й сябрамі.

Зноў загула Скарынаўка. Сп-ня Лёля Міхалюк змайстравала хуткі пачастунак з прывезеным Джымам Дынглі беларускім салам — знайшлося й да сала. Добра, што ня было а. Надсона, бо ён не дазволіў-бы такой прафанацыі бібліятэкі. Аднак я, як бібліятэкар, пільнавала, каб ўсё было прыстойна й акуратна.

Раніцай наступнага дня, 27 ліпеня, яшчэ пасьпелі даць інтэрв'ю сп. Баршчэўскаму для беластоцкай «Нівы». Праводзіла нас зноў цэлая грамада.

Бывай, Скарынаўка, да наступнай сустрэчы!

НА ВЫДАВЕЦКІ ФОНД БІНІМ

А. Лашук	ам.д. 190
М. Раецкі	59
А. Бяленіс	40
М. Грэбень	40
Г. Шэйпак (за продажу кніжак)	221

Набывайце ў БІНІМ зборы твораў Н. Арсеньевай, А. Салаўя, А. Саковіч і інш.

ДВА ДАКЛАДЫ ПРА ТВОРЧАСЬЦЬ В. БЫКАВА

На сусьветным кангрэсе ў Гарагейце ў Англіі

Сярод 1200 дакладаў, прачытаных на 4-м сусьветным кангрэсе вывучэньня СССР і Ўсходняй Эўропы, два даклады былі прысьвечаны творчасці Васіля Быкава.

Прафэсар Мічыганскага ўнівэрсытэту (ЗША) Дэмінг Браўн гаварыў пра характар аповесьцяў Быкава, адзначыў галоўныя асаблівасьці быкаўскае прозы: маральную праблематыку, адсутнасьць панарамных баталіяў, незацікаўленасьць у ваеннай стратэгіі як такой. Стыль у Васіля Быкава, сказаў дакладчык, вобразны й эканомны. Праф. Браўн дзеліць аповесьці Быкава на тры тэматычныя катэгорыі: (1) прысьвечаныя франтавому змаганьню; (2) партызанскаму змаганьню і (3) жыцьцю ў акупаванай Беларусі. Творы апошняй катэгорыі, паводля Браўна, найбольш уражальныя й даспелыя.

Браўн адзначыў як адзін зь цікавых элемэнтаў быкаўскае ваеннае прозы плястычнасьць у апісаньнях фізычнага навакольнага — лесу, поля, балота, дарогі — часта ўва ўмовах жорсткага надвор'я. У гэтым суровым асяродзьдзі выпрабавалася сіла чалавечага характару, апісвалася глыбіня пакутаў. Дабрачыннасьць быкаўскіх гэрояў, значыў Браўн, амаль ніколі не ўзнагароджвалася, Быкаў — пісьменьнік пануры і пэсымістычны. Браўн адзначыў як асаблівую вартасьць пісьменьніка ягоную здольнасьць убудоваць у свае пэрсанажы сацыяльную гісторыю Савецкага Саюзу, упаасобку гісторыю Беларусі. Дасьледнік выказаў шкадаваньне, што з прозай Быкава ён ня можа азнаёміцца ў арыгінале, а мусіць чытаць расейскі пераклад, у якім, сказаў ён, напэўна некаторыя якасьці арыгіналу страчаныя.

Вызначаючы якасьці аповесьцяў Быкава на фоне расейскае літаратуры, Браўн адзначыў талстоўскі характар гэтых твораў, але, сказаў ён, зацікаўленасьць Быкава маральнымі пакутамі чалавека, цяпраньнем нявіннага, паходжаньнем зла — гэта моцны элемэнт, які мы бачым у Дастаеўскага.

У дыскусіі над дакладам было адзначана, што расейскамоўныя пераклады аповесьцяў Васіля Быкава грэшаць цэнзурнымі купюрамі, выкасаванымі

АБ ЭКАНАМІЧНЫХ СУВЯЗЯХ

(Заканчэньне з 4-й б.)

ці разбудоваць беларускія кнігазборы: на экспарт беларуская кніжка выходзіць толькі праз усесаюзнае агенцтва «Международная книга». Маскоўская бюракратыя гэтым забівае два зайцы: кантралюе пашырэньне беларускае культуры і ў нейкай меры абмяжоўвае эканамічную самастойнасьць рэспубліканскіх выдавецтваў, пазбаўляючы іх цвярдае валюты. Відаць, гэтка стан з распаўсюджваньнем беларускае кнігі трывае й да цяпер. Прыкладам, і ў ЗША, і ў Заходняй Эўропе знаходзіцца цяпер розныя дэлегацыі рэспублікаў улучна з прадстаўніцамі кніжнае гандлёвае сеткі. На жаль, нідзе няма прадстаўнікоў беларускіх выдавецтваў. Некаторыя бібліятэкі ў ЗША маюць цяжкасьці набыць, прыкладам, апошні пераклад аповесьці Васіля Быкава «Знак бяды», які выйшаў у БССР.

Відавочна, што эканамічныя праблемы, якія закрануў у інтэрв'ю Сакрат Яновіч, вельмі актуальныя для Беларусі і бясспрэчна, што Беларусь магла б быць куды ў лепшым эканамічным стане, калі-б сучаснае кіраўніцтва рэспублікі было ў адпаведных руках.

мясьцінамі з нацыянальна-беларускімі элемэнтамі. Была выказаная прапанова, каб на якой-небудзь канфэрэнцыі прысьвяціць асобны даклад параўнаньню арыгіналаў і расейскіх перакладаў аповесьцяў Васіля Быкава.

Брытанскі спэцыяліст беларускай літаратуры праф. Арнольд Макмілін, гаворачы пра ваенныя аповесьці В. Быкава, адзначыў нацыянальна-грамадзкую дзейнасьць пісьменьніка, якога група студэнтаў з Новаполацку слушна назвала «сумленьнем нацыі». Макмілін гаварыў пра пасьлядоўную грамадзянскую адвагу Быкава як раейшымі часамі, гэтак і ў перабудовачным пэрыядзе, пра цкаваньне яго ў такіх публікацыях, як «Политический собеседник» і «Вячэрні Мінск».

У спрэчках было адзначана, што Васіль Быкаў працягвае быць пісьменьнікам-наватарам у сэнсе ўздыханьня новых тэматычных пластоў, гэтых як роля рэлігіі ў жыцьці грамадства, сталіншчына як прычына калябаранцтва зь Немцамі або жорсткасьць савецкіх партызанаў у дачыненні да мясцовага жыхарства.

Янка Запруднік

«ВАСІЛЬ БЫКАЎ: АДКОПАНЬНЕ БЕЛАРУСКАЙ МІНУЎШЧЫНЫ»

Пад гэткам загалоўкам часопіс World Literature Today, літаратурны кварталнік Аклёмскага ўнівэрсытэту (вясна 1990, 66. 251-258) зьмясьціў артыкул Джозэфа Мозура, выкладчыка Паўдзённа-Алябамаўскага ўнівэрсытэту. Праф. Мозур дасьледуе творчасць В. Быкава на фоне апошніх падзеяў у Беларусі, асабліва Чарнобыля і Курапатаў.

«Усім ваенным аповесьцям Быкава, — піша дасьледнік, — характэрная неверагодна графічная ўвага да пачуцьцяў і рэаліяў франтавога жыцьця, і тым ня менш, хоць вораг і сьмерць становяць канстанту ягонай прозы, галоўны матыў твораў Быкава — не змаганьне насьмерць зь Немцамі ды іхнымі калябарантамі, а канфлікты сярод савецкіх салдатаў і партызанаў ды розная рэакцыя гэтых людзей на навакольнае зло. Гэта стаецца тым больш ясным, калі разгледзець творчасць Быкава як цэласьць. (...) У пэўным сэнсье Быкаў выкарыстоўвае экстрэмальныя сытуацыі ў сваёй прозе, каб выпрабаваць сумленьне ягоных гэрояў, а фактычна ягоных чытачоў».

Артыкул праф. Мозура грунтоўна ўдакумэнтаваны, паказвае добрае разуменьне аўтарам сучаснага стану ў БССР і напісаны ясным стылем.

Я. З.

ПАДЗЯКА АД «ЗАРАНКІ»

Дзіцячы садок «Заранка» (№ 376) у Менску дзякуе Беларускаму Амэрыкі за шчодрыя падарункі, якія прыёз з сабою ансамбль «Васілёк». Усе падарункі — магнітафон, наборы каляровых алавікоў, камплеты прыладаў для заняткаў і шмат чаго іншага — вельмі ўзбагацяць нашыя заняткі і паспрыяюць замацаваньню ўзаема сувязяў. Шчырая падзяка таксама Юрку Азарку, Кастусю Шаршуновічу і Людміле Багун за ахвяраваньня грошы, за якія будзе набыты японскі фотаапарат, каб рабіць хроніку жыцьця нашага садка.

Карыстаюся нагодай, каб падзякаваць усім дарагім сусудзічам у Нью-Ёрку, упаасобку сям'і Андрусьшых, сп. Антону Шукелайцу, сп-не Раісе Станкевіч і сп. Янку Запрудніку, за гасьціну і цёплае сяброўства.

Зь любоўю да ўсіх —

Галіна Прыма

Працягваючы традыцыю папярэдніх гадоў, прадстаўнікі нацыянальных групаў з краінаў Цэнтральнае і Усходняе Эўропы арганізавалі ў сталіцы Канады маніфэстацыю з нагоды 51-х угодкаў пагаднення паміж Гітлерам і

Мулроні. Сярод прамоўцаў выступаў прадстаўнік ад Лібэральнай партыі.

Ад Парляманту ўдзельнікі маніфэстацыі накіраваліся ад Аўтаўскага ўніверсітэту, дзе ў адной з залаў прайшоў сход з дакладам і дыскусіяй на



Пасля маніфэстацыі перад Парлямантам Беларусы адказваюць на пытаньні карэспандэнта. Сьцяг трымае Рыгор Хрэноўскі. Фота Янкі Сурвілы.

Сталінам, ведамага ў гісторыі як «пакт Рыбэнтропа-Молатава». Маніфэстацыя праходзіла перад Парлямантам. Было зачытанае прынагоднае паланьне ад прэм'ера Канады Браяна

тэму «Змаганьне за дэмакратыю ў Савецкім Саюзе і ўва Ўсходняй Эўропе».

Беларускі нацыянальны сьцяг на маніфэстацыі неслі студэнты Ларыса і Рыгор Хрэноўскія. Я. В.

КАНАДЗКІ ФОНД ДАПАМОГІ АХВЯРАМ ЧАРНОБЫЛЯ У БЕЛАРУСІ

Зь ініцыятывы сп-ні Івонкі Сурвілы, рэфэрэнта вонкавых сувязяў Каардынацыйнага Камітэту Беларусаў Канады, і др. Зінаіды Гімпелевіч-Шварцман, яшчэ ў 1989 годзе быў заснаваны Канадзкі Фонд Дапамогі Ахвярам Чарнобыля ў Беларусі (КФДАЧБ). Сёлета гэты фонд дастаў статус дабрачыннай арганізацыі, (Charity status), што дазваляе ахвярадаўцам сьпісваць з падаткаў ахвяраваньня ў фонд грошы. Да рады кіраўнікоў Фонду, апрача вышэй названых асобаў, належаць: др. Раіса Жук-Грышкевіч, старшыня Каардынацыйнага Камітэту Беларусаў Канады, др. Барыс Рагуля, былы старшыня ККБК, Архіепіскап БАПЦ Мікалай, сп. Мікола Ганько, старшыня Згуртаваньня Беларусаў Канады.

17-18 жнівеня сёлета ў Атаве адбыўся сход рады кіраўнікоў КФДАЧБ, на якім было выбрана кіраўніцтва Фонду ў складзе: Івонка Сурвіла — старшыня, Паўліна Пашкевіч-Смітс — сакратар, Зінаіда Гімпелевіч-Шварцман —

скарбнік. Іншыя функцыі былі падзелены паміж сябрамі рады кіраўнікоў Фонду.

Выканаўчы камітэт ККБК і рада кіраўнікоў Фонду горада заклікаюць усіх Беларусаў і ўсіх людзей добрае волі адгукнуцца на гора й пакуты нашых суродзічаў-ахвяраў чарнобыльскай радыяцыі ў Беларусі.

Чэкі выпісваць на: Canadian Relief Fund for Chernobyl Victims in Byelorussia і слаць на адрас: Canadian Relief Fund for Chernobyl Victims in Byelorussia P.O. Box 4779, Station E, Ottawa, Ont. K1S5H9.

(Паводля Камунікату №1/90 Каардынацыйнага Камітэту Беларусаў Канады)

РАДЫЯХВАЛІ «СВАБОДЫ»

На просьбу чытачоў падаём: беларускія праграмы РС ад 30.IX да 30.III перадаюцца ў гадзінах (UTC/GMT): (1) 3-3:30; (2) 5-6:30; (3) 15-16; (4) 19-20. Хвалі: (1) 3995, 5970, 7200, 9715; (2) 6130, 7180, 955, 11770; (3) 7200, 9505, 11970, 15130; (4) 3990, 6135, 7155, 9505.

раадольнай на шляху чорных сілаў, што імкнуцца да падзелу Беларусаў на Палякаў і Рускіх.

Беларуская мова ёсьць нашай уласнай сьвятыняй і скарбам, пасланым нам самім Богам, і таму павінна стаць мовай зносінаў нацыі з Творцам. Кожны Беларус павінен прыняць чынны ўдзел у сьвятой справе Адраджэньня нацыянальнай каталіцкай царквы, якая найбольш блізкая душой і сэрцу Беларуса. Умацоўваючы апору каталіцкай царквы, мы здолеем дасягнуць агульнага постулу да лепшай долі нацыі, бо правільная паста-ноўка адносінаў нас да Бога ёсьць мацунак дабрабыту нашай Бацькаўшчыны.

Усё часьцей Беларусы для размовы з Богам прыходзяць у касьцёл, бо лічаць, што толькі ён здольны наталіць духоўны голад і быць пасрэднікам паміж душою верніка ды Богам. Беларускамоўны каталіцкі касьцёл ужо

Вярбовая галінка

І коцікі на ёй —

Зусім бы ланцужынка

Між небам і зямлёй.

Сваёй душой хто ня імкнецца

З Сусьветам, з Богам спалучаць, —

Дык халадзільнік з унітазам

Сабою будзе ён злучаць.

Людзі слоў, натоўпу людзі!..

Справы іх у розным блудзе

І таму на Божым судзе

Ой нялёгка ўсім ім будзе.

За Сонцам, за зоркай кожнай —

Сусьвет бясконцы, бясцэнны,

А за партрэтамі ўсепераможных —

Сьцены, глухія сьцены.

РАДЗІМА

У гонар твой князі і каралі,

Паэты і гэроі дбалі многа,

А для мяне-ж ты —

й месца на Зямлі,

Дзе я зьявіўся,

каб успомніць Бога.

Менск, 1990 г.

ПРА КАТАЛІЦКУЮ ЦАРКВУ НА БЕЛАРУСІ

Амэрыканская каталіцкая газета National Catholic Register (July 29, 1990) зьмясьціла артыкул свайго карэспандэнта Джонатана Люксмора, які жыве ў Варшаве й падарожнічае па Ўсходняй Эўропе. Сп. Люксмор наведваў у ліпені Менск, быў на вочным сьветкам дэманстрацыі, арганізаванай Беларускай Народнай Фронтам. Ягоны артыкул, пад заг. «Абуджэньне. Царква ў Беларусі сталася голасам нацыянальнае надзеі», зьмешчаны на першай старонцы газеты ды ілюстраваны вялікім фата-здымкам менскіх дэманстрантаў зь бел-чырвона-белымі сьцягамі, акружаных міліцыянтамі.

Каталіцкая царква, піша Люксмор, адыграе важную ролю ў сьцьверджаньні беларускае нацыянальнае то-еснасьці пасля дзесяцігодзьдзяў жорсткага ўціску. Карэспандэнт называе прозьвішчы некаторых удзельнікаў дэманстрацыі — Алесь Гуркова, Зянона Пазьняка — падае інфармацыю пра БНФ, апісвае агульнае палажэньне ў Беларусі, зазначае, што адраджэньне рэлігійнасьці і нацыянальных пачуцьцяў на Беларусі звязанае таксама з чарнобыльскай катастрофай ды выкрыцьцём сталінскіх злачынстваў у Курапатах.

падтрымалі сьвядомыя й шчырыя людзі розных станаў — і рабочыя, і сяляне, і службоўцы, і нават згуртаваньне беларускай шляхты. Ініцыятыўная група каталіцкай грамады «Чырвоны Касьцёл» — касьцёл Сымона і Алены — заклікае суайчыньнікаў садзейнічаць ёй сваім узделам у справе адраджэньня й пашырэння вучэньня каталіцкай царквы ў Беларусі. Мы ўпэўнены, Спадарыні й Спадары, што вы падтрымаеце нас у нашых стараньнях вярнуць беларускаму народу сваю сьвятыню, гэтак званы Чырвоны Касьцёл, што ў Менску, каб ён зноўку стаў служыць духоўнаму згуртаваньню й росту нацыі, а мы, Беларусы, змаглі ў ягоных сьценах ды пад ягонымі скляпеньнямі несці малітвы Богу на сваёй роднай мове, а не на чужой мове, незразумелай нашым дзецям ды ўнукам.

Мы спадзяёмся, што нашыя намаганьні будуць вамі зразуметыя й пад-

ПРА ЕПІСКАПА МАЦЬВЕЯ І

АЙЦА ЎСЕВАЛАДА

Зь вялікай цікавасьцю прачытаў я ліст сп. В. Ракуця («Беларусь», № 352, кастрычнік 1988). Я таксама хацеў-бы падзяліцца сваімі ўспамінамі аб сьв. пам. Епіскапе Мацею Семашку і а. Ўсеваладу / Вісарыёну Яськову.

Епіскап Мацей (Мацьвей) ня быў архіепіскапам, быў епіскапам. Па нацыянальнасьці быў Украінцам з Холмшчыны і тытулаваўся Епіскапам Віленскім. Быў епіскапам Польскай Аўтакефальнай Праваслаўнай Царквы, хоць апошнім часам тут у Англіі быў у юрысдыкцыі Грэцкай Царквы.

Епіскап Мацей быў вялікім палянафілам, адпраўляў малебны за Польшчу, падпісваўся пад апэляцыямі на збор грошай для польскіх грамадзкіх эміграцыйных установаў, як прыкладам, тэатр. Наколькі мне ведама, не рабіў Епіскап Мацей закліку на збор грошай на пабудову ці куплю праваслаўнай царквы ў Лёндане.

Са сьв. пам. Ўсеваладам Яськовым я пазнаёміўся яшчэ падчас вайны ў Палестыне. Зрабіў ён на мяне няпрыемнае ўражаньне. Быў ён тады ў польскай арміі ген. Андэрска капэлянам і меў рангу капітана. Паказваў сябе больш Паляком-афіцэрам, чым сьвятаром. Казані ў расейскай царкве ў Ерусаліме гаварыў папольску. А ягоная польская мова была страшэнная! Мала гэтага, нагрудны крыж насіў на добра адправажанай бел-чырвонай істужцы. І рабіў усё гэта ў тым часе, калі ў польскім корпусе была дыскрымінацыя праваслаўных, а непаўналетніх хлопцоў у юнацкіх школах Палюкі перахрышчвалі з праваслаўных на рыма-католікаў.

Па вайне а. Усевалад пасяліўся ў Манчэстэры ў Ангельшчыне. Тут быў вялікі прыход, але ня доўга. Айцец Усевалад часта граў у карты (брыджа) ў польскім клубе, больш цікавіўся Палякамі, чым царквой, прыхаджанамі. Нічога дзіўнага, што ў хуткім часе адыйшлі ад ягонага прыходу Украінцы, Расейцы, Беларусы. Зь вялікага прыходу засталася жменька людзей. Ня было выхаду — перабраўся ў Амэрыку (у Рокфард).

Як там было ў Амэрыцы, ня ведаю. Але чытаў яго лісты з Амэрыкі. Вось што пісаў а. Усевалад (ужо а. Вісарыён) 4. III. 1963 г. ў лисьце з Рокфарду ў Англію (даслоўна):

«...Тоска страшная, общества никакого, а мои милые прихожане — это НЕ общество, это большинство 'попешуки' сильно разбогатевшие, но не поумневшие и у них иной заботы и иной цели в жизни нет, как только собиране денег и то всеми правдами и неправдами. Они привыкли дома есть вьюнов (живыми) и охотно бы съели 'живцом' и их очень уважаемого батюшку, но не на того напали...»

От у якіх няпрыгожых словах адзываўся праваслаўны сьвятар аб сваіх прыхаджанам, як дзякаваў людзям, што яго ўтрымлівалі. Але мае камэнтары тут не патрэбныя: словы а. Усевалада гавораць сама за сябе...

З пашанай,

М. Швэдзюк

трыманыя, тады агульным духам мы дасягнем адраджэньня Беларускай нацыянальнай каталіцкай царквы, а празь яе адраджэньне мы прыйдзем да адраджэньня нашага старажытнага народу. Памажы нам, Божа! Амэн.

Аргкамітэт

Лісты накіроўваць на адрас:

220040 Беларусь

Мінск, вул. Верхняя, 20-1

Барташэвіч Віктар

тэл.: 31-99-49, 71-33-60

ЖЫВЕ БЕЛАРУСЬ!

ЗВАРОТ

Ініцыятыўнай групы
«Чырвоны Касьцёл»

Шаноўныя Спадарыні й Спадары!

Беларускі народ з божай ласкі належаць да ліку народаў божых, бо й за нас, Беларусаў, узышоў на крыж Сын Божы Ісус Хрыстос. Вы пагодзіцеся з намі, што й нашай нацыі трэба глыбокая вера у выжвальную місію Хрыста, і дапамога нам у гэтым паводле нашага перакананьня сьвятая Рымская Католическая Царква. Несумненна тое, што ў беларускіх касьцёлах праслаўляць Бога неабходна на мове, у якой пусьціў нас на белы сьвет сам Нябесны Бацька. Уводзячы абавязковую службу божую ў касьцёлах Беларусі на мове карэннай нацыі, здабудзем той сілы, якая стане неп-

КЛІЎЛЕНДЗКІЯ СПАТКАНЬНІ 1990

(Заканчэньне зь 5-й б.)

функцыянальным сэнсе — будзе задавальняць усе патрэбы: сустрэчы, канфэрэнцыі, канцэрты, пробы. Цешыць, што мы тут пачынаем зьбірацца, пачынаем працягваць адзін аднаму рукі праз кантынэнт, пачынаем станаўліцца тварам адзін да аднаго, каб пачаць рабіць разам справу, якую нам яшчэ трэба рабіць — бараніць сваю культуру, сваю мову. Умовы цяпер на Беларусі спрыяюць таму, каб мы пачалі працаваць разам. Цяпер стаіць пытаньне аб выжываньні Беларусі, Беларусаў. Нам важныя культурныя кантакты. Дзье нашыя дэлегацыі былі ўжо тут, і было зроблена ўсё, каб «Васілёк» прыехаў на Беларусь. «Радзіма» плянуе курсы кіраўнікоў мастацкіх самадзейных гурткоў. Можна хтось з «Васілька» зноў прыедзе.

МІХАСЬ НАЎМОВІЧ, старшыня «Хаўрусу» ў Францыі, мастак, выстаўі свае працы на сустрэчы:

На сустрэчах я ўжо чацьверты раз. У гэтым годзе езьдзіў у Чыкага да свайго прыяцеля, Гэнрыка Сянькевіча. Прыехаў са вайі дачкой, а з Чыкага прыбылі на сустрэчу разам зь Сянькевічам — гэта ягоны першы ўдзел у сустрэчы — дзеля нас.

Што да маіх уражаньняў, дык найперш аб будынку. Ён прыгожы — мураваны, прасторная зала — архітэктурна мне вельмі падабаецца, як мастаку. Асьвятленьне вельмі ўдалае. Уваход з энітальным асьвятленьнем, гэта геніяльная знаходка. Зала прастакутная, функцыянальная, удэкараваная проста, але з густам.

Сустрэча сёлетняя вельмі ўдалая, хіба шмат да гэтака спрычынілася й новая зала. Усім прыемна правесці гэтакія свята ў новым доме — гэта як-бы сымбаль нашай абноўленай веры ў будучыню.

ВАЛЯНТЫН СТЭХ, старшыня Беларускага клюбу «Сябрына» ў Вільні:

Першы раз у Амэрыцы. Уражаньне самае найлепшае, асабліва што датычыцца багаслужбы ў царкве. Уразіла, што служба на беларускай мове, што было шмат святаго, вернікаў. Я католік, але, можна сказаць, упяршыню адчуў сябе сваім сярод праваслаўных субратоў. Хоць служба была й даўгая, я з прыемнасьцю выслушаў усё, што там плялася й гаварылася ад пачатку да канца. Быў-бы вельмі рады, калі-б у нас на Віленшчыне, на Беластоцкай, на Беларусі ў сьвятыні таксама гэтак натуральна, нязмушана гучэла беларускае слова, як тут у Кліўлендзе. Думаю, што для нас было-б вялікай дапамогай з боку эміграцыі, каб прынялі на стажыроўку нашых маладых Беларусаў, якіх-б пасьля навучаньня тут, маглі-б, вярнуўшыся на Бацькаўшчыну, несці слова Божае ў народ у роднай мове.

Вельмі радуе, што на гэтую сустрэчу зьехалася значна больш Беларусаў, чым можна было сабе ўявіць у нас на Віленшчыне. Радуе, што людзі прыехалі ня толькі з Паўночнай Амэрыкі, як абвешчана ў назьве сустрэчы, але фактычна з усіх куткоў сьвету. Радуе, што людзі не палічыліся з выдаткамі, зьвязанымі з падарожжам, а выканалі свой абавязак перад Бацькаўшчынай.

АЛЕГ ЛАТЫШОНАК зь Беластоцчын, сябра галоўнай рады Беларускага Дэмакратычнага Аб'яднаньня:

Я, можа, выкажу свае думкі, не агульныя, не на пахвалу кліўленцам, бо ўжо шмат хвалілі. Гэта будучы мае ўражаньні як Беларуса зь Беластоцчын і чалавека, які займаецца вывучэньнем эміграцыі. Зрабіла ўражань-

не на мяне колькасьць беластоцкіх эмігрантаў на сустрэчы — новая эміграцыйная плынь ужо выразна заўважаецца. Эміграцыя гэтая яшчэ не абжытая, але ўжо выразна заўважаецца. Эміграцыя гэтая яшчэ не абжытая, але ўжо прымае актыўны ўдзел у жыцьці беларускай Амэрыкі, і ейная роля, думаю, будзе расьці. Дзе ні кінеш вокам на залю, бачыш нейкага земляка. Магчыма, з гадамі беластоцкая эміграцыя прыойме беларускую справу ў Амэрыцы. Хіба што падменіць яе новая хваля эмігрантаў зь Беларусі, бо й гэтага можна спадзявацца.

Такія сустрэчы, асабістыя знаёмствы Беларусаў, якія зьехаліся з розных краёў, будуць пачуцьцё супольнасьці, усьведамленьня сябе як нацыі, і гэта, зразумела, штуршок для далейшай дзейнасьці.

«ЖЫВІЦА» Ў САЎТ-РЫВЭРЫ

У суботу 15 верасьня ансамбль «Жывіца», пасля сваіх выступаў у Кліўлендзе на Сустрэчы і ў Чыкага, даў канцэрт у Саўт-Рывэры. Зала Беларускага Грамадзкага Цэнтру была перапоўненая людзьмі, шмат каму ня стала білетаў.

Ад імя ўдзячнай аўдыторыі цёплымі словамі віталі артыстаў зь Бацькаўшчыны сп-ні Ірэна Цупрык і Віла Саўчанка. Песьні Вялянтыны Пархоменка, Алесь Казак, музыка цэлага таленавітага ансамблю кранула ўсіх да глыбіні душы.

Арганізацыйны камітэт (старшыня сп. М. Бахар) добра справіўся з заданьнем: была падрыхтаваная багатая вячэра, выданыя два памяткавыя жэтоны. Пасьля канцэрту й вячэры ўсе весёла гулялі пад аркестру Аляксея Альхоўскага.

Рэха вайны

СУДОВАЯ СПРАВА С. ГУТЫРЧЫКА

Мясцовыя газеты ў штаце Нью-Джэрзы (The Star-Ledger, Aug. 16, The Home News, Aug. 17, Spectator, Aug.) зьмясьцілі паведамленьні, што Адзін дзел спэцыяльных расьсьледаваньняў Міністэрства юстыцыі ЗША аднавіў судовую справу супраць сп. Сяргея Гутырчыка, актыўнага сябра беларускай грамады ў штаце Нью-Джэрзы, абвінавачваючы яго ў тым, што ён быў ахоўнікам у канцэнтрацыйным лягэры ў Калдычэве каля Баранавічаў, дзе, паводля абвінавачваньня, Гутырчык «меў нагляд над ахоўнікамі, пасылаў ахоўнікаў на іхныя пасты, сам трымаў варту і браў удзел у забойствах Гэбрэяў ды іншых зьняволёных у лягэры».

Абвінавачваньні гэтыя ня новыя. Яшчэ ў 1962 годзе, у самым гарце «халоднае вайны», прозьвішча Гутырчыка было названа ў брашуры Галіны Паромчык «Калдычэўская трагедыя» (бібліятэчка газэты «Голас Радзімы») у ліку «ваенных злачынцаў» з дамаганьнем «суровай кары». Усе папярэднія расьсьледаваньні, якія амэрыканскае Міністэрства юстыцыі пачало праводзіць яшчэ ў 1970-х гг., не прывялі аднак да пацьверджаньня абвінавачваньняў. Цяпер, паводля газэты «Гоўм Ньюз», падзеньне Бэрлінскай сьцяны дало доступ да новых архіваў.

Суседзі сп-тва Гутырчыкаў вельмі здзіўленыя газэтнымі артыкуламі пра чалавека, якога яны ведаюць як «добрага, ветлівага». Сам Сяргей Гутырчык кажа, што ён ня меў ніякага дачынення да забойства зьняволёных у Калдычэве, што абвінавачваньні яго — гэта вынік былое савецкае кампаніі паклёпаў на беларускую палітычную эміграцыю, а ў тым ліку і на яго, ды што ён і надалей будзе запярэчваць гэтым паклёпам, калі справа дойдзе да фармальнага разгляду яе ў судзе.

«КП»



Гэты фатаздымак узяты зь «Сельскай газэты» (7. IX. 90). Гэта — ілюстрацыя да рэпартажа (аўтар: Ю. Суцько) пра санкцыянаваны мітынг у Берасьці, які адбыўся на стадыёне «Будаўнік» і на якім было, паводля «СГ», «тысячаў тры чалавек». Бесспярэднай прычынай скліканьня мітынгу стаўся факт продажу тухлай каўбасы ў адным з магазынаў гораду ды іншыя матар'яльныя цяжкасьці («шкарпэтак у Берасьці выдаюць па талонах адну пару ў тры месяцы»). Сярод плякатаў, якімі суправаджаўся мітынг, былі і вышэй сфатаграфаваныя два плякаты. На адным зь іх на фоне карты Беларусі (з датамі: «1917—199?») выкладзены з чалавечых касьцей напіс «КПСС», прычым літары «СС» маюць гатыцкую форму, гэтак як іх пісалі эсэсаўцы: Н. Чорная паласа на карце выглядае як калючы дрын — сымбаль сьмяротнае прылады бальшавікоў, ад якіх загінула на Беларусі больш людзей, чымся ад нямецкіх фашыстаў.

«У адрозьненне ад Сталіна Ленін пакінуў масу дакумэнтаў і сьветчанняў аб уласнай ініцыятыве і прыналежнасьці да арганізацыі масавых забойстваў, расстрэлаў, зьнішчэньня нявінных людзей, арганізацыі канцэнтрацыйных лягэраў, тэрору, нечалавечых жорсткасьцяў і генацыду. Частка гэтых дакумэнтаў зьмешчана ў яго поўных зборах твораў, частка апублікаваная нядаўна, як, напрыклад, фэнамэнальны па сваім жудасным зьмясьце цынзізм сакрэтнае ліст У. Леніна ад 19 сакавіка 1922 году для членаў Палітбюро аб правядзеньні расправы над праваслаўным духавенствам з мэтай запалохваньня Царквы, з прапановай правадыра расстраляць 'чем больше... тем лучше' і 'с такой жестокостью, чтобы они /праваслаўнае духавенства — 3. П./ не забыли этого в течение нескольких десятилетий' (Собеседник, Москва, 1990, апрель, № 16, с. 7). Згодна гэтага пляну і ініцыятывы У. Леніна было расстраляна звыш васьмі тысячаў чалавек, у тым ліку Петраградзкі мітрапаліт Веніямін.... Ленінскі культ кансэрватары-камуністы па інэрцыі падтрымліваюць і сёньня, апэлюючы да 'геніяльнасьці' Леніна...

«Знаёмства з фактамі, сьветчаннямі і дакумэнтамі, зьвязанымі зь дзейнасьцю Леніна з 1917 па 1922 г., раскрывае перад намі тыпаж дзеяча не абцяжаранага ніякімі законамі маралі і права, акрамя права неабмежаванай асабістай улады і палітычнай мэтазгоднасьці». — Зянон Пазыняк. Шлях да свабоды. «Беларусь», 1990, № 7, с. 21.

НА ВЫДАВЕЦКІ ФОНД «БЕЛАРУСА»

Прыслана беспасярэдня ў Рэдакцыю:

А. Беленіс	ам.д. 1000
М. і В. Махнач	150
Я. Юхнавец (заміж кветак на магілу с.п. Э. Шабуні)	20
К. Акула (заміж кветак на магілу с.п. Б. Лішчонка)	25
В. Ракуць	50
О. Арэхва	30
с. п. С. Антонік	50
Б. Шабуня	30
Я. Фядорчык	50
У. Акавіты	57
М. Раецкі	57
Бел.-Ам. Згурт. Жанчын у Кліўлендзе (заміж кветак на магілу с.п. К. Каляды)	100
І. Каханоўская	25
В. Рамук	50
Л. Паплаўскі	60
К. Верабей	20
Я. Калбаса	30

БЕЛАРУСЬ НА КАРТАХ

Аўстрыяцкі інстытут дасьледаваньня Усх. і Паўдз. Эўропы ў Вене выдае вельмі добра апрацаваную сэрью розных картаў з апошнімі дадзенымі пра эканоміку, дэмаграфію і іншыя аспекты разьвіцьця паасобных рэгіёнаў і краёў. Да кожнай карты прыкладзеная брашура з навуковай інфармацыяй. На некаторых картах нанесеная і Беларусь.

М. Віценчык	30
Я. Жучка	ням.м. 100
В. Станкевіч	н.м. 50
Л. Урбан	н.м. 50
А. Гаеўскі	н.м. 50
В. Фрэйдкін	н.м. 50
А. Левіна	н.м. 50
Ю. Сенькоўскі	н.м. 50
П. Урбан	н.м. 50
Ул. Цьвірка	н.м. 50

Праз нашага прадстаўніка сп. Б. Даніловіча:

Б. Рагуля	кан.д. 500
Ю. Беразоўскі	ам.д. 50
К. Шаршуновіч	40
М. Кулеш	40
П. Алекс	30
У. Лукашэвіч	30
П. Пашкевіч	25
Я. Мол	20
У. Бакуновіч	20
М. Русак	20
Л. Норык	20
С. Шыян	20
Т. Супрун	20
О. Грышук	20
Л. Саковіч	20
а. А. Яноўскі	20
М. Казылякоўскі	20
М. Кухарчык	20

Усяго 935

Усім шчыры дзякуй!
Выдавецтва «Беларусь»